

مِنْحَةُ رَبِّ الْبَلَقْنَ في تَحْقِيقِ سُمْمِ الْحَسَنِ

المعروفة به

# شہادتِ امام حسن

مِفْتَنِ رَضَاءِ الْحَقِّ، آشِرَ فِي

﴿ناشر﴾

اہل سنت ریسرچ سینٹر ممبئی ماحقة السيد محمود اشرف دارالتحقيق والتصنيف

جامع اشرف درگاہ پکھو چھ شریف ضلع امبدیڈ کرنگریوپی

بِسْمِ اللّٰہِ الرَّحْمٰنِ الرَّحِیْمِ  
بِسْمِ اللّٰہِ الرَّحْمٰنِ الرَّحِیْمِ

## بِسْمِ اللّٰہِ الرَّحْمٰنِ الرَّحِیْمِ

### بِسْمِ اللّٰہِ الرَّحْمٰنِ الرَّحِیْمِ

نام کتاب: منحة رب الممن في تحقيق سم الحسن

المعروف به شهادت امام حسن رضي الله عنه۔ ایک تاریخی و تحقیقی جائزہ:

نام مصنف: مفتی رضا احمد اشرف

کپوزنگ: محمد نذر الباری اشرف (اطھار اشرف کمپیوٹر سینٹر، جامع اشرف)

اشاعت باراول: اکتوبر 2016ء

تعداد: 1000

صفحات: 80

قیمت:

### ملنے کے پتے

☆ السید محمود اشرف دارالتحقیق والتصنیف، جامع اشرف کچھوچھہ شریف، یوپی

☆ اہل سنت ریسرچ سینٹر، جو گیشوری، ممبئی، مہاراشٹر 9987517752

☆ مکتبہ فیضان اشرف، جامع اشرف کچھوچھہ شریف، یوپی،

☆ الامشاف اکیڈمی، دہلی 9891105516

☆ الامشاف اکیڈمی، راج محل صاحب گنج، جمارکھنڈ، 8869998234

☆ مدرسہ اشرفیہ غریب نواز، نیو یوستی، راج محل، صاحب گنج جمارکھنڈ 7764078380

## فہرست مضمایں

نمبر شمار	عنوان	صفحہ
1	عرض مولف	5
2	حضرت امام حسن رضی اللہ عنہ کو متعدد بار زہر دیا گیا۔	7
3	حضرت امام حسن رضی اللہ عنہ کو زہر کس نے دیا؟	15
4	ابن سعد کی روایت	16
5	تخریج	16
6	حالات روأۃ = تیجی بن حماد الشیعیانی	17
7	ابوعوانہ وضاح بصری	20
8	المغیرۃ بن مقصوم رضی	23
9	”مغیرۃ عن ام موسیٰ“، والی سند سے مروی چند روایات	27
10	ام موسیٰ	31
11	شیخ البانی کی ایک حیرت ناک بات	33
12	جعده بنت اشعث سے متعلق دوسری روایت	36
13	حالات روأۃ = محمد بن سعد بن منج القرشی	36
14	یعقوب بن ابی سلمہ	38
15	جعده بنت اشعث سے متعلق تیسرا روایت	38
16	حالات روأۃ = ابو منصور محمد بن عبد اللہ بن خیرون المقری	39
17	ابو محمد حسن بن علی بن محمد بن حسن الجوہری	40
18	ابو عمر بن حیویہ	41
19	ابو یکبر محمد بن خلف المرزبان	42
20	ابو عبد اللہ ثماںی	43

43	محمد بن سلام الحنفی	21
46	ابن جعدۃ	22
48	جعدۃ بنت اشعث سے متعلق چوتھی روایت	23
49	حالات روأة = ابو معاوية	24
50	مغیرہ و ام موسیٰ	25
50	جعدہ بنت اشعث سے متعلق پانچویں روایت	26
51	حالات روأة = عبد العزیز بن شیبہ	27
51	ابوالاشعث احمد بن المقدم	28
52	زہیر بن العلاء العبدی البصری	29
54	سعید بن ابی عروبة	30
55	قادة بن دعامة السد وی	31
56	جن اسلاف نے جعدہ سے متعلق روایت قبول کیا ہے۔	32
59	شبہات و جوابات	33
70	فضائل امام حسن رضی اللہ عنہ	34
75	فضائل علی رضی اللہ عنہ پر امام حسن رضی اللہ عنہ کا بے مثال خطبہ	35
78	ماخذ و مراجع	36

## عرض مولف

بسم اللہ الرحمن الرحیم

نحمدہ و نصلی علی رسولہ الکریم و علی آلہ و صحابہ اجمعین

شہادت امام حسن رضی اللہ عنہ، ایک تاریخی و تحقیقی جائزہ؛ کی تالیف کا محرك یہ ہوا کہ وہ ایوں کی ایک سائٹ Ahlulhadith پر ایک آرٹیکل نظر آیا جس میں یہ لکھا گیا تھا کہ امام حسن رضی اللہ عنہ کی شہادت زہر سے نہیں ہوئی ہے بلکہ آپ کا وصال سل و دق (لُبْ - بی) کے مرض سے ہوا ہے۔ آرٹیکل میں یہ دعویٰ بھی کیا گیا ہے کہ امام حسن رضی اللہ عنہ کو ان کی بیوی جعدہ بنت اشعث نے زہر دیا تھا، یہ بات روافض کی گڑھی ہوئی ہے، اس کے ثبوت پر کوئی مستند و معتبر روایت موجود نہیں۔ یہی دعویٰ بعض علماء اہل حدیث کی کتابوں میں بھی نظر آیا۔ بعض نے تو یہاں تک کہہ دیا ہے کہ جعدہ بنت اشعث کی جانب زہر خورانی کی نسبت کرنے والے سب کے سب شیعہ اور روافض ہیں۔ علم و تحقیق کے میدان میں جب شدت پسندی اور افراط کی یہ مثال نظر آئی تو رقم نے کتب متون و تواریخ و سیر کی چھان بیان شروع کی۔ تلاش و جستجو کرنے پر ایک نہیں متعدد معتبر و مستند روایات سامنے آئیں جن میں بعض صحیح الائساند ہیں اور مجموعی اعتبار سے سب روایات معتبر و مقبول ہیں۔ تمام روایات کا اس بات پر اتفاق ہے کہ حضرت امام حسن رضی اللہ عنہ کو جعدہ بنت اشعث نے زہر دیا تھا۔ اس کتاب میں تقریباً ایک درجن اسلاف امت کے اقوال اس بات کے ثبوت پر پیش کیے گئے ہیں لہذا یہ کہنا غلط ہے کہ جعدہ بنت اشعث کی جانب زہر خورانی کی نسبت کرنے والے سب روافض و شیعہ ہیں۔

کتاب ہذا کے مشمولات سال گزشتہ ہی جمع کر لیے گئے تھے لیکن ترتیب و اضافہ کا کام امسال ماہ رمضان المبارک میں مکمل ہوا اور اب کمپوزنگ و تصحیح کے ساتھ اہل سنت ریسرچ سینٹر کے زیر اہتمام شائع ہو رہی ہے فالمحمد للہ علی ذالک — مولیٰ تبارک و تعالیٰ حضور قائد ملت شیخ طریقت مولانا الحاج

سید شاہ محمود اشرف اشرفی جیلانی دامت برکاتہ کی عمر میں برکت عطا فرمائے اور صحبت و تدرستی قائم رکھے کہ اہل سنت ریسرچ سینٹر اور السید محمود اشرف دارالتحقیق اور جامع اشرف کی ساری دینی علمی و اشاعتی و اصلاحی سرگرمیاں آپ ہی کی سرپرستی میں جاری و ساری ہیں۔ نیز اہل سنت ریسرچ سینٹر کے جملہ معاونین، اسکالرس و مبلغین کو اللہ تعالیٰ دارین کی سعادتوں سے ہمکنار فرمائے۔ آمین بجاہ سید المرسلین وآلہ وصحبہ اجمعین

رضاء الحق اشرفی مصباحی  
السيد محمود اشرف دارالتحقیق  
جامع اشرف پکھوچھہ شریف  
۳ محرم الحرام ۱۴۳۸ھ / ۱۵ اکتوبر ۲۰۱۶ء

### بسم اللہ الرحمن الرحيم

سبطِ رسول سیدنا امام حسن بن علی رضی اللہ عنہما کو زہر دیا گیا جس سے آپ شہید ہوئے، اس بات پر جمہور ائمہ محدثین و مورخین اور اصحاب سیر کا اتفاق ہے۔ البتہ اس بات میں کچھ لوگوں کا اختلاف ہے کہ آپ کو زہر آپ کی بیوی جعدہ بنت اشعث نے دیا تھا یا نہیں؟ سب سے پہلے ائمہ محدثین و مورخین کے اقوال سے ہم یہ ثابت کریں گے کہ حضرت امام حسن کی وفات زہر سے ہوئی ہے، اس کے بعد کثیر ائمہ محدثین و مورخین کے اقوال سے یہ ثابت کریں گے کہ آپ کو آپ کی بیوی جعدہ بنت اشعث نے زہر دیا تھا، یہ بات بے اصل و بے دلیل نہیں۔

### حضرت امام حسن رضی اللہ عنہ کو متعدد بار زہر دیا گیا

امام ابو بکر عبد الرزاق بن ہمام جو امام احمد بن خبل جیسے جلیل القدر امام مذہب اور محدث کے استاذ اور امام بخاری کے استاذ کے استاذ ہیں۔ ان کے بارے میں امام احمد فرماتے تھے کہ میں نے علم حدیث میں ان سے بہتر کوئی آدمی نہیں دیکھا۔

(تہذیب التہذیب 6/311)

انہوں نے امام حسن کے آزاد کردہ غلام کی روایت کو محمد بن سیرین کے حوالے سے

نقل فرمایا ہے:

كان الحسن في مرضه الذى مات فيه يختلف الى مربده فابطا علينا مرة

ثم رجع فقال لقد رأيت كبدى انفا ولقد سقيت السم مرارا وما سقيته قط اشد

من مرتبى هذه فقال حسين ومن سقى له : قال : لم ؟ اقتلته بل نكله الى الله -

ترجمہ: حضرت حسن اپنے مرض وفات میں بار بار بیت الحلاء جاتے تھے۔ ایک بار

کافی دریگانی پھر واپس آ کر فرمایا: میں نے ابھی ابھی اپنے جگر کے ٹکڑے ٹکڑے ہو کر باہر نکلتے ہوئے دیکھا۔ مجھے کئی بار زہر دیا گیا ہے، لیکن اس بار کا زہر سب سے زیادہ سخت ہے۔ حضرت حسین نے پوچھا کس نے زہر دیا؟ تو حضرت حسن نے فرمایا: کیوں کیا تم اس کو قتل کرو گے؟ نہیں، ہم نہیں بتائیں گے بلکہ اس کو اللہ کے سپرد کرتے ہیں۔

(مصنف عبد الرزاق 11/452)

جلیل القدر محدث امام حاکم نیشاپوری نے اپنی حدیث کی کتاب "المستدرک" میں

یہ روایت نقل فرمائی ہے:

عن ام بکر بنت المسور قالـت كـانـ الحـسـنـ بنـ عـلـيـ سـُـمـ مـراـكـلـ ذـالـكـ يـفـلـتـ حتىـ كـانـتـ المـرـةـ الـاـخـيـرـةـ التـىـ مـاتـ فـيـهـاـفـانـهـ كـانـ يـخـتـلـفـ كـبـدـهـ فـلـمـاـ مـاتـ اـقـامـ نـسـاءـ بـنـىـ هـاشـمـ النـوـحـ عـلـيـهـ شـهـرـاـ .

ترجمہ امام بکر بنت المسور سے روایت ہے انہوں نے کہا کہ حسن بن علی کو کئی بار زہر دیا گیا لیکن ہر بار فتح گئے۔ یہاں تک کہ آخری مرتبہ زہر دینے سے ان کی موت ہوئی۔ اس بار ان کے جگر کے ٹکڑے ٹکڑے کٹ کٹ کر گر رہے تھے۔ جب ان کی وفات ہوئی تو بنی ہاشم کی عورتوں نے ان پر ایک مہینہ آہوزاری کی۔

(المستدرک 3/172)

امام حاکم نے ہی عمر بن اسحاق سے منقول روایت ذکر کی ہے۔

ان الحسن بن على قال لقد بلت طائفة من كبدى ولقد سقيت السم

مرارا فما سقيت مثل هذا۔

ترجمہ: حضرت حسن بن علی نے فرمایا کہ میرے جگر کے ٹکڑے گر گئے اور یقیناً مجھے کئی بار زہر

دیا گیا لیکن وہ اس بار کی طرح کبھی نہیں تھا۔ (المستدرک 3/176)

حافظ الحدیث علامہ ابو نعیم اصفہانی حضرت عمر بن الخطّب سے روایت فرماتے ہیں انہوں نے فرمایا کہ میں اور میرے ایک ساتھی حضرت حسن بن علی کی عیادت کو گئے۔ انہوں نے فرمایا: اے فلاں! مجھ سے کچھ پوچھ! ہم نے عرض کیا جب اللہ تعالیٰ آپ کو صحت عافیت عطا فرمائے گا اس وقت پوچھیں گے، تو آپ نے فرمایا:

لقد القيت طائفۃ من کبدی وانی سقیت السم مرارا فلم اسوق مثل هذه المرة ثم دخلت عليه من الغد وهو يجود بنفسه والحسين عند رأسه و قال ياخي من تهم قال لم ؟ لقتله قال نعم قال ان يكن الذى اظن فالله اشد بأسا و اشد تكيلا والا يكن فما احب ان يقتل بي برئ ثم قضى رضوان الله تعالى عليه -

ترجمہ: بے شک میرے جگر کا ایک حصہ کٹ کر گر گیا۔ مجھے اس سے پہلے کئی بار زہر دیا گیا ہے مگر اس مرتبہ جیسا کبھی نہیں دیا گیا۔ پھر میں (عمر بن الخطّب) دوسرے دن حاضر ہوا، اس وقت ان کی وفات ہونے والی تھی اور حضرت حسین ان کے سر ہانے بیٹھے ہوئے کہہ رہے تھے: بھائی جان! آپ کو کس نے زہر دیا ہے؟ فرمایا کیوں؟ تم اس کو قتل کرو گے؟ انہوں نے کہا ہاں! فرمایا: اگر وہ وہی ہے جس کو میں گمان کرتا ہوں تو اللہ بہت سخت پکڑ والا اور سزا دینے والا ہے اور اگر وہ نہیں ہے تو میں یہ نہیں چاہتا کہ میری وجہ سے کوئی بے گناہ قتل ہو۔ پھر آپ نے وفات پائی۔ اللہ تعالیٰ ان سے راضی ہو۔ (حلیۃ الاولیاء

(38/2)

حافظ ابن عبد البر نے حضرت قادہ رضی اللہ عنہ کی یہ روایت ذکر کی ہے:

قال دخل الحسین علی الحسن رحمہما اللہ تعالیٰ فقال یا اخی انی  
سقیت السم ثلاٹ مرار لم اسق مثل هذہ المرة انی لاضع کبdi فقال  
الحسین من سقاک یا اخی قال ماسوالک عن هذا اترید ان تقاتلهم اکلہم الی  
الله۔

ترجمہ: حضرت حسین حضرت حسن کے پاس آئے تو حضرت حسن نے کہا اے بھائی  
مجھے تین مرتبہ زہر دیا گیا ہے لیکن اس بار کے جیسا سخت پہلو نہیں دیا گیا۔ حضرت حسین نے  
پوچھا: بھائی جان! آپ کو کس نے زہر دیا؟ حضرت حسن نے کہا یتم کیوں پوچھتے ہو کیا تم  
ان سے لڑائی کرو گے؟ میں ان کو اللہ کے سپرد کرتا ہوں۔

(الاستعیاب فی معرفة الصحابة/1/390)

علامہ ابن واضح کا تب عباسی المعروف یعقوبی اپنی کتاب تاریخ یعقوبی میں تحریر

کرتے ہیں:

وتوفی الحسن بن علی شهر ربیع الاول ۴۹ھ ولما حضرته الوفاة قال  
لاخیہ الحسین یا اخی ان هذه آخر ثلاٹ مرار سقیت فيها السم ولم اسقه مثل  
مرتبی هذا وانا میت من يومی فاذا انا مت فادفنتی مع رسول الله ﷺ فاماحد  
اولی بقربه منی الا ان تمتع من ذالک فلاتسفک ممحومة دم۔

ترجمہ: حضرت حسن بن علی نے ربیع الاول ۴۹ھ میں وفات پائی۔ جب وفات کا  
وقت قریب آیا تو اپنے بھائی حضرت حسین سے کہا بھائی! میں آج ہی مر جاؤں گا، جب مجھے  
موت آجائے تو رسول اللہ ﷺ کے پہلو میں دفن کر دینا، کیوں کہ حضور کی قرابت کی وجہ سے  
مجھ سے زیادہ اس کا کوئی اور مستحق نہیں۔ البتہ اگر تم کو روکا جائے تو اس کے لئے تم ایک کچھ

کے برابر بھی خون نہ بہانا — (تاریخ یعقوبی 266)

علامہ مسعودی اپنی مشہور و معروف کتاب ”مروج الذهب“ میں امام زین العابدین رضی

اللہ عنہ سے روایت ذکر کرتے ہیں:

دخل الحسین علی عمو الحسن بن علی لما سقی السم فقام لحاجته ثم  
رجع فقال لقد سقیت السم عدة مرار فما سقیت مثل هذه لقد لفظت طائفۃ  
من كبدی فرأیتنی اقبله بعود فی يدی فقال له الحسین یا اخی من سقاک؟ قال  
وماترید بذالک فان کان الذی اظنه فالله حسیبہ وان کان غیره فما احباب ان  
یوخذ بی برئی فلم یلبث بعد ذالک الا ثلاٹا حتی توفی۔

ترجمہ: حضرت حسین میرے چچا حضرت حسن بن علی کے پاس گئے جب کہ ان کو زہر  
پلایا گیا۔ حضرت حسن قضاۓ حاجت کے لئے گئے۔ وہاں سے واپس آ کر فرمایا: بے شک  
مجھ کی بارز ہر پلایا گیا ہے لیکن اس مرتبہ کے جیسا سخت کبھی نہ تھا۔ اس بار میرے جگر کے  
ٹکڑے بہر آ گئے۔ میں اسے ہاتھ کی لکڑی سے الٹ پلٹ کر رہا تھا۔ حضرت حسین نے  
پوچھا بھائی جان! آپ کو زہر کس نے دیا؟ فرمایا: تمہارے پوچھنے کا مقصد کیا ہے؟ اگر زہر  
دینے والا وہی ہے جس کے بارے میں میرا مگان ہے تو اللہ اس کے لئے کافی ہے اور اگر وہ  
نہیں تو میں نہیں چاہتا کہ میری وجہ سے کسی بے گناہ کو پکڑا جائے۔ پھر ان کی وفات ہوئی۔

(مروج الذهب علی الکامل 55/6)

شارح بخاری حافظ ابن حجر عسقلانی رحمۃ اللہ علیہ نے حضرت عیمر بن اسحاق رضی اللہ  
عنہ کی یہ روایت نقل فرمائی ہے۔

دخلت انا و صاحب لی علی الحسن بن علی فقال لقد لفظت طائفۃ من

کبدی وانی قد سقیت السم مرارا فلم اسق مثل هذا فاتاه الحسین بن علی  
فسائلہ من سقاک فابی ان یخبرہ رحمہ اللہ تعالیٰ۔

ترجمہ: میں (حضرت عمر بن الخطب) اور میرے ایک ساتھی حضرت حسن بن علی کے پاس آئے۔ حضرت حسن بن علی نے کہا کہ میرے جگر کے مکڑے گر گئے۔ مجھے کوئی بارز ہر دیا گیا ہے لیکن اس بار کی طرح سخت کبھی نہیں دیا گیا۔ ان کے پاس حضرت حسین بن علی آئے اور پوچھا کہ آپ کو کس نے زہر دیا تو انہوں نے بتانے سے انکار کر دیا۔ رحمة اللہ علیہ۔

(الاصابة/1/331، تہذیب التہذیب/200)

حافظ ابن کثیر نے ام بکر بنت مسورة کی روایت یوں نقل کی:

قالت: الحسن سقى مرارا كل ذلك يفلت منه حتى كانت المرة الآخرة  
التي مات فيها فانه كان يختلف كبدہ فلما مات اقام نساء بنی هاشم عليه  
النوح شهراً۔

ترجمہ: ام بکر بنت مسورة نے کہا کہ حضرت امام حسن کوئی بارز ہر پلایا گیا لیکن ہر بار نجع گئے یہاں تک کہ آخری مرتبہ جوز ہر دیا گیا اس سے ان کی وفات ہو گئی۔ ان کے جگر کے مکڑے گر ہے تھے۔ ان کی وفات کے بعد بنی ہاشم کی عورتوں نے ایک مہینہ ان پر نوحہ کیا۔ (البداية والنهاية/8/42)

پھر ابن کثیر نے عبد اللہ بن حسن رضي الله عنـه کی یہ روایت نقل فرمائی ہے۔

كان الحسن بن علىٰ كثیر نکاح النساء وقل ما يحيطين عنده و كان قل  
امرأة تزوجها الا احبته وضفت به فيقال انه كان سقى سما ثم افلت ثم سقى  
فافلت ثم كانت الآخرة توفى فيها فلما حضرته الوفاة قال الطيب و هو

يختلف اليه هذا رجل قطع السم امعاء ه فقال الحسين يا ابا محمد اخبرني من سقاك ؟ قال ولم يا اخي قال اقتله والله قبل ان ادفنك والا اقدر عليه او يكون بارض اتكلف الشخصوص اليه فقال يا اخي انما هذه الدنيا ليال فانية دعه حتى التقى انا وهو عند الله واى ان يسميه۔

ترجمہ: حضرت حسن بن علی نے بہت سی عورتوں سے نکاح کیا لیکن بہت کم عورتیں آپ کی صحبت سے محظوظ ہوئیں۔ اسی بنا پر آپ کی مانکو وہ عورتوں میں سے کم عورتیں آپ سے محبت رکھتی تھیں۔ وہ محبت کرنے میں بخل کرتی تھیں (کیوں کہ آپ طلاق دے دیتے تھے۔) آپ کو زہر دیا گیا تو آپ بچ گئے۔ پھر زہر دیا گیا تو بچ گئے۔ آخری بار زہر دیا گیا تو اس سے آپ کی وفات ہو گئی۔ آپ کے پاس آنے جانے والے طبیب نے کہا کہ ان کی انتڑیاں زہر کی وجہ سے کٹ گئی ہیں۔ حضرت حسین نے پوچھا! مجھے بتائیے آپ کو زہر کس نے دیا؟ فرمایا: کیوں بھائی؟ تو حضرت حسین نے کہا کہ والله آپ کو دفن کرنے سے پہلے اسے قتل کروں گا۔ اگرچہ میں خود اس کی طاقت نہ رکھوں یا وہ ایسی جگہ ہو جہاں تک مشکل سے پہنچ سکوں۔ حضرت حسن نے فرمایا: بھائی! یہ دنیا فانی، چند دن کی ہے۔ اسے چھوڑ دے یہاں تک کہ اللہ کے نزدیک اس کی اور میری ملاقات ہو۔ یہ کہہ کر حضرت حسن نے قاتل کا نام بولنے سے انکار کر دیا۔ (المبدایہ والنہایہ 8/43)

حسین بن محمد الدیار بکری تحریر فرماتے ہیں:

قال عمیر بن اسحاق دخلت علی الحسن قال القیت طائفۃ من کبدی وانی قد سقیت السم مرارا فلم اسق مثل هذه المره ثم دخلت عليه من الغد وهو یجود بنفسه والحسین عند رأسه فقال يا اخي من تتهمن قال لم اقتلته؟ قال نعم

قال ان يكن الذى اظنه فالله اشد بأسا وشدتنيكلا والا فما احب ان يقتل بي  
برئ وفي رواية قال والله لا اقول لكم من سقانى ثم قضى رضى الله عنه۔

ترجمہ: عیمر بن اسحاق نے کہا کہ میں حضرت حسن کی خدمت میں حاضر ہوا۔ آپ  
نے فرمایا میرے جگہ کے ٹکڑے گرچکے۔ مجھے کئی بارز ہر دیا گیا لیکن اس بار کی طرح سخت زہر  
کبھی نہیں دیا گیا۔ پھر میں دوسرے دن ان کے پاس حاضر ہوا۔ اس دن ان کے سرہانے  
حضرت حسین بیٹھے ہوئے تھے۔ انہوں نے کہا: بھائی جان آپ کو کس نے زہر دیا؟ حضرت  
حسن نے فرمایا کیوں؟ کیا تم اسے قتل کرو گے۔ کہا ہاں! حضرت حسن نے کہا اگر وہ وہی ہے  
جس کے متعلق میراگمان ہے تو اللہ تعالیٰ سخت پکڑ والا اور سخت سزا دینے والا ہے۔ اور اگر وہ  
نہیں تو میں نہیں چاہتا کہ میری وجہ سے کوئی بے گناہ قتل کیا جائے اور ایک روایت میں ہے  
کہ حضرت حسن نے فرمایا: خدا کی قسم میں تمہیں نہیں بتاؤں گا کہ مجھے کس نے زہر دیا۔ پھر  
آپ نے وفات پائی۔ رضى الله عنہ۔

(تاریخ الخمیس فی احوال انس لغفیس 292)

درج ذیل معتمدانہ محمدثین و مورخین نے لکھا ہے کہ حضرت امام حسن کی وفات زہر

سے ہوئی

(۱) محدث عبد الرزاق (امام بخاری کے استاذ کے استاذ) (۲) محدث حام  
نیشاپوری (۳) محدث ابو نعیم اصفہانی (۴) علامہ ابن عبدالبر (۵) علامہ ابن واضح کاتب  
صاحب تاریخ یعقوبی (۶) علامہ مسعودی صاحب ”مروج الذهب“ (۷) شارح بخاری  
محدث ابن حجر عسقلانی (۸) حافظ ابن کثیر (۹) علامہ حسین بن محمد الدیار بکری (۱۰) مسلم  
بن قتیبه الدینوری متوفی 276ھ (۱۱) محمد بن احمد ابوالیوب الافریقی متوفی 333ھ (۱۲)

ابن الجوزی متوفی 597ھ (۱۳) ابوفضل ابن العراقي متوفی 806ھ (۱۲) محمد بن یوسف الصاحی الشامی متوفی 942ھ (۱۵) ابوالفرد اعماد الدین اسماعیل بن محمود متوفی 732ھ (۱۶) زین الدین ابن الوردي متوفی 749ھ (۱۷) علامہ جلال الدین سیوطی متوفی 911ھ (۱۸) علامہ عبد الملک بن حسین العصامی المکی متوفی 1111ھ (۱۹) ابن سعد متوفی 230ھ (۲۰) علامہ ذہبی متوفی 748ھ (۲۱) حافظ ابن عساکر متوفی 571ھ (۲۲) علامہ مزی متوفی 742ھ (۲۳) علامہ ابن الاشیر متوفی 630ھ (۲۴) علامہ ابن الجزری متوفی 833ھ (۲۵) علامہ سقاوی متوفی 902ھ۔

25 جلیل القدر ائمہ احادیث و تواریخ کے اسماء ذکر کئے گئے جنہوں نے اپنی کتابوں میں یہ لکھا ہے کہ امام حسن رضی اللہ عنہ کی وفات زہر سے ہوئی ہے نہ کہ تپ و دق کے مرض کی وجہ سے، جیسا کہ بعض لوگوں نے بلا کسی دلیل و تحقیق کے اپنی کتابوں میں لکھا ہے کہ یہ بات جو مشہور ہے کہ حضرت امام حسن کی وفات زہر کی وجہ سے ہوئی ہے غلط ہے بلکہ آپ کی وفات تپ و دق کے مرض کی وجہ سے ہوئی ہے۔

## امام حسن رضی اللہ عنہ کو زہر کس نے دیا؟

ایک ویب سائٹ [www.ahlulhadeeth.com](http://www.ahlulhadeeth.com) میں جب میں نے بعض علماء اہل حدیث کی یہ تحریر دیکھی: ولم یرد فی خبر وفاة الحسن بن علی رضي

الله عنه بالسم خبر صحيح اور روایة ذات اسانید صحیحة۔

ترجمہ: حضرت حسن رضی اللہ عنہ کی وفات زہر سے ہوئی ہے اس پر کوئی صحیح خبر یا کوئی صحیح سند و ای روایت موجود نہیں۔ تو میرے مطالعہ کی پیاس بڑھ گئی اور پھر مختلف کتب متون و شروح احادیث، تاریخ و سیر اور کتب تراجم و طبقات کی ورق گردانی شروع

کردی۔ اپنے محمد و مطاع کی روشنی میں مجھے یہ جان کر بڑی حیرت ہوئی کہ نہ صرف یہ کہ حضرت حسن رضی اللہ عنہ کی وفات زہر سے ہوئی بلکہ آپ کو زہر خود آپ کی بیوی جعدہ بنت اشعش نے دیا، اس پر ایک درجہن سے زائد معمتمد محدثین و مورخین کے اقوال موجود ہیں، جن کو مجموعی طور پر یکسر رہنمیں کیا جا سکتا۔ جب کہ بعض کے صحیح الاسناد ہونے میں بھی کلام نہیں سب کو ہم قدرے تفصیل کے ساتھ ذکر کریں گے پھر معترضین کے شہبات کے جوابات بھی پیش کریں گے۔

(۱) ابن سعد نے یہ روایت ذکر کی ہے۔

خبرنا یحییٰ بن حماد قال: اخبرنا ابو عوانة عن المغيرة عن ام موسیٰ ان

جعدة بنت الاشعث بن قيس سقت الحسن السم -

ترجمہ: یحییٰ بن حماد نے کہا ہمیں خبر دی ابو عوانہ نے، انہوں نے مغیرہ سے، انہوں نے ام موسیٰ سے کہ جعدہ بنت اشعش بن قیس نے حضرت حسن کو زہر پلایا۔  
(الطبقات الکبریٰ، باب سبب وفاة الحسن بن علی 1/338 مکتبۃ الصدیق الطائف طبع اول

(1993ء)

مختصر:

اس روایت کو ابن عساکر نے تاریخ دمشق جلد 4 صفحہ 538 میں، امام ذہبی نے سیر اعلام النبیاء جلد 3 صفحہ 274 میں ذکر کیا ہے اور اس پر کوئی کلام نہیں کیا۔ نیز اس کو علامہ مزّی نے تہذیب الکمال جلد 4 صفحہ 256 میں سند مذکور کے ساتھ ذکر کیا ہے اور اس پر سکوت کیا ہے۔

ابن سعد نے طبقات میں اس روایت کو ذکر کرنے کے بعد اس کی سند میں کچھ کلام

نہیں کیا ہے لیکن اس کے مخفی محمد بن صالح اسلمی نے اس پر حاشیہ آرائی کرتے ہوئے یہ لکھا ہے: ”اسناده ضعیف“ اس کی سند ضعیف ہے۔ لیکن کیوں؟ اس کی کوئی وجہ ذکر نہیں کی ہے۔

لہذا آئیے سب سے پہلے ہم اس کی اسنادی حیثیت کو واضح کرتے ہیں۔

روایت مذکورہ کے پہلے راوی:

**بیهقی بن حماد ابن ابی زیاد الشیبانی البصری م 215ھ**

امام بخاری کے استاذ اور صحاح ستہ کے راویوں میں سے ہیں ——————

امام ذہبی تحریر فرماتے ہیں:

یحییٰ بن حماد بن ابی زیاد الامام الحافظ ابو محمد ابو بکر الشیبانی مولاهم البصری ختن ابی عوانة حدث عن شعبہ و جریر بن حازم و حماد بن سلمہ و عکرمة بن عمار و همام بن یحییٰ و جویریہ بن اسماء و الليث بن سعد و عبد العزیز بن المختار و اکثر عن ابی عوانة و روی عنہ البخاری و اسحاق بن راہویہ و خلق کثیر۔ ثقة متأله۔

ترجمہ: بیهقی بن حماد بن ابی زیاد امام حافظ ابو محمد ابو بکر الشیبانی بصری ابو عوانہ کے بہنوئی ہیں۔ انہوں نے شعبہ، جریر بن حازم، حماد بن سلمہ، عکرمة بن عمار، همام بن یحییٰ، جویریہ بن اسماء، الليث بن سعد، عبد العزیز بن مختار سے احادیث سنی ہیں اور زیادہ ترا احادیث ابو عوانہ سے سنی ہیں۔ اُن سے امام بخاری اور اسحاق بن راہویہ اور کثیر محدثین نے روایات لی ہیں۔ وہ ثقة، باخدا بزرگ ہیں۔

(سیر اعلام النبلاء 8/302، الکافش 2/346)

امام احمد بن حنبل نے فرمایا:

هما کثیراً الكتاب عن ابی عوانة یحییٰ بن حماد و هشام بن عبد الملک الا ان  
یحییٰ بن حماد کان اروی منه -

ترجمہ: یحییٰ بن حماد اور هشام بن عبد الملک دونوں ابو عوانہ سے بہت زیادہ احادیث لکھنے  
والے تھے لیکن یحییٰ بن حماد هشام کے بال مقابل زیادہ روایت کرنے والے تھے۔ (موسوعۃ  
اقوال الامام احمد بن حنبل فی رجال الحدیث وعلله ۱۱۱/۴ عالم الکتب بیروت ۱۹۹۷ء)  
امام عجمی تحریر فرماتے ہیں:

یحییٰ بن حماد بصری ثقة و كان من اروى الناس عن ابی عوانة -

ترجمہ: یحییٰ بن حماد بصری ثقة تھے اور ابو عوانہ کی احادیث کو سب سے زیادہ روایت  
کرنے والے تھے۔ (الثقات ۱/۴۷۰ دارالباز مکتبہ المکرّم ۱۹۸۴ء)  
علامہ ابن حجر عسقلانی تحریر فرماتے ہیں۔

ثقة عابد من صغار التاسعة ————— ثقة عابدویں طبقے کے اصغر میں سے  
تھے۔ (تقریب ۱/۵۸۹)

علامہ عینی نے تحریر فرمایا:

قال محمد بن سعد کان ثقة کثیر الحديث وقال ابو حاتم ثقة و ذکر ابن  
حبان فی الثقات۔

ترجمہ: محمد بن سعد نے کہا کہ یحییٰ ثقة کثیر الحديث تھے اور ابو حاتم نے کہا وہ ثقة تھے اور  
ابن حبان نے انہیں ثقات میں ذکر کیا ہے۔

(معانی الاخیار فی شرح رجال معانی الآثار ۳/۲۰۳)

ابوالولید سلیمان بن خلف بن سعد القرطبی متوفی 474ھ لکھتے ہیں:

اخراج البخاری فی ذکر الحوض عنہ و اخراج فی الحیض والاشربة  
والرقاق عن الحسن بن مدرك عنہ عن ابی عوانة قال ابوحاتم هو ثقة قال  
البخاری حدثنا حسن بن مدرك مات یحییٰ بن حماد سنة خمس عشرة  
و مائتين —

ترجمہ: امام بخاری نے حوض کے بارے میں یحییٰ بن حماد سے حدیث روایت کی ہے  
اور حیض، اشرب اور رقاق کے ابواب میں اُن سے حسن بن مدرك کے واسطے سے ابو عوانہ کی  
حدیث روایت کی ہے۔ ابو حاتم نے کہا کہ یحییٰ بن حماد ثقہ تھے۔ امام بخاری نے کہا کہ ہم  
سے حسن بن مدرك نے بیان کیا کہ یحییٰ بن حماد کی وفات 215ھ میں ہوئی۔

(— التعدیل والجرح 3/1206 داراللّو لوالریاض 1986ء)

محمد بن نعمان بن عبد السلام نے فرمایا:

لَمْ أَرَا عَبْدَ مَنْ يَحْيَى بْنَ حَمَادَ وَاظْنَهُ لَمْ يَضْحَكْ رُوَى لَهُ أَبُو دَاؤِدَ فِي  
النَّاسِخِ وَالْمَنْسُوخِ وَفِي الْقَدْرِ وَالْبَاقِونَ —

ترجمہ: میں نے یحییٰ بن حماد سے بڑا عابد نہیں دیکھا۔ میراگماں یہ ہے کہ انہوں نے  
کبھی ہنساہی نہیں۔ ابو داؤد نے ان کی روایت ناسخ و منسوخ اور قدر میں ذکر کی ہے اور باقی  
لوگوں نے بھی ان سے روایت ذکر کی ہے۔

(تہذیب الکمال 31/276 موسسه الرسالہ بیروت 1980ء)

امام ترمذی نے یحییٰ بن حماد کی سند سے یہ حدیث ذکر کی ہے:

لَا يَدْخُلُ الْجَنَّةَ مَنْ كَانَ فِي قَلْبِهِ مِثْقَالُ ذَرَّةٍ مِنْ كَبْرٍ —

اہل سنت رئیس حج سینٹ میٹی

ترجمہ: جس کے دل میں ذرہ برابر کبر ہو گا وہ جنت میں داخل نہ ہو گا۔  
اس حدیث کو ذکر کرنے کے بعد امام ترمذی نے لکھا: هذا حدیث حسن صحیح۔ اس  
حدیث کے بارے میں مشہور اہل حدیث عالم شیخ البانی نے لکھا: ”صحیح“۔ اہل حدیث  
عالم شیخ عبدالرحمٰن مبارکپوری نے شرح ترمذی تحفۃ الاحوزی میں لکھا: یحییٰ بن حماد ثقہ ہیں۔  
(تحفۃ الاحوزی ۱/۱۱۶)

اسماء الرجال کی جن کتابوں میں یحییٰ بن حماد کو ثقہ لکھا ہے وہ درج ذیل ہیں۔

القریب ترجمہ: 7563، تہذیب الکمال ج 1 ص 278، ترجمہ 6816، التاریخ  
الکبیر ج 18 ترجمہ 2956، الجرح والتعديل ج 9 ترجمہ 580، میزان الاعتدال ج 6  
ترجمہ 9486، مغافن الاخیار فی شرح رجال معانی الآثار للعینی ج 3 ص 203، التعديل  
والتجزیح للقرطبی ج 3 ص 1206، موسوعة اقوال الامام احمد بن حنبل ج 4 ص 111،  
الثقات للحججی ج 1 ص 470، تہذیب ج 1 ص 199، سیر اعلام النبلاء ج 8 ص 302۔

روایت مذکورہ کا دوسرے راوی

## ابوعوانہ و ضاح بصری متوفی ۱۷۶ھ

حسن و قدادہ سے احادیث سنی ہیں۔ (الکنی والاسماء لعلام مسلم ۱/654)

بخاری و مسلم سمیت صحابہ کے روایی ہیں۔ یزید کے آزاد کردہ تھے۔ ان کے مولیٰ  
نے انہیں اختیار دیا تھا کہ یا تو آزادی قبول کرو یا پھر کتابت احادیث کا شغل اختیار کرو۔  
انہوں نے آزادی پر کتابت احادیث کو ترجیح دی تھی۔ ان کے مولیٰ نے انہیں تجارت کی ذمہ  
داری دی تھی۔ ایک دن ایک سائل نے آکر درخواست کی کہ تم مجھے دودھ کو میں نفع  
دوں گا۔ انہوں نے کہا کہ کیسے نفع دو گے؟ سائل نے کہا کہ وہ تم کو خود بخوبی پہنچ جائے گا۔ ابو  
عونانہ نے سائل کو دودھ کی دے دئے۔ سائل رو ساء اہل بصرہ کے درمیان یہ کہتا پھرتا تھا کہ

لوگو! تم لوگ جلدی سے یزید بن عطا کے پاس جاؤ انہوں نے ابو عوانہ کو آزاد کر دیا ہے۔ یہ سن کر رو سا جب یزید بن عطا کے پاس پہنچے اور یزید بن عطا سے پوچھا کہ کیا آپ نے ابو عوانہ کو آزاد کر دیا ہے؟ تو یزید نے اس جھوٹی افواہ کی تہذیب نہیں کی بلکہ اپنے کرم کا ثبوت دیتے ہوئے حقیقت میں ابو عوانہ کو آزاد کر دیا۔ (تہذیب الکمال 30/445)

ابو حاتم رازی نے کہا:

سمعت هشام بن عبد الله الرازی يقول سألت ابن المبارك عن اروى الناس واحسن الناس حديثا عن المعيرة قال ابو عوانة -

ترجمہ: ہشام بن عبد اللہ رازی سے میں نے سنا وہ کہتے تھے، میں نے ابن المبارك سے پوچھا: مغیرہ کی احادیث سب سے زیادہ اور سب سے عمدہ بیان کرنے والا کون ہے؟ تو انہوں نے کہا کہ ابو عوانہ

احمد بن سنانقطان نے کہا:

سمعت عبد الرحمن بن مهدی يقول كتاب ابی عوانة اثبت من حفظ هشیم -  
ترجمہ: میں نے عبد الرحمن بن مهدی سے سنا وہ کہتے تھے ابو عوانہ کی کتاب هشیم کے

حفظ سے مضبوط ہے۔

عفان بن مسلم نے کہا:

ابو عوانہ فی جمیع المسائل حالہ اصح حدیثا عندنا من شعبۃ -  
ترجمہ: ابو عوانہ ہر حال میں ہمارے نزدیک شعبہ سے زیادہ صحیح احادیث والے ہیں۔  
بیکی بن معین نے کہا:

ثبت ابو عوانة و سقط مولاه یزید -

ترجمہ: حدیث میں ابو عوانہ ثابت رہے اور ان کے مولا یزید درجہ اعتبار سے ساقط ہو گئے۔

ابو حاتم رازی نے فرمایا:

هو احفظ من حماد بن سلمة — وَهُوَ حَمَادُ بْنُ سَلْمَةَ — وَهُوَ حَفَظُ الْحَدِيثِ بِهِ —  
محمد بن سعد نے فرمایا:

كان ثقة كثير الحديث — وَهُوَ ثقَةُ كثِيرِ الْحَدِيثِ تَحْتَهُ۔

ابن حبان نے انہیں ”لثافت“ میں ذکر کیا ہے۔

صالح بن احمد بن حنبل نے اپنے والد سے نقل کیا ہے:

ليس به بأس — ابو عوانة میں کوئی عیب نہیں ہے۔

امام ابو داؤد اور نسائی نے لثقه کہا — امام ابو حاتم نے صدقہ کہا۔

(تهذیب الکمال 30/30، عمدۃ القاری 4/445، تاریخ ابن معین 1/114)

بیکی ابن معین سے پوچھا گیا:

ابو عوانہ احب الیک ام اسرائیل قال: ابو عوانہ احب الی منه واثبت۔

ترجمہ: ابو عوانہ آپ کو زیادہ محبوب ہیں یا اسرائیل؟ تو فرمایا کہ ابو عوانہ اسرائیل سے

زیادہ مجھے محبوب ہیں اور وہ اثبّت (زیادہ پختہ) ہیں۔ (تاریخ ابن معین 1/117)

بیکی ابن معین نے مزید فرمایا:

اذ اختلف ابو عوانة و شريك فالقول قول ابی عوانة۔

ترجمہ: جب ابو عوانہ اور شریک کا اختلاف ہو تو ابو عوانہ کا قول راجح ہو گا۔

(تاریخ ابن معین 3/342)

ابوعوانہ پر بعض نے قدری ہونے کا الزام رکھا ہے، اس کے بارے میں یحییٰ بن معین نے فرمایا:

و كان ابو عوانة واسطيا لم يكن يرى القدر -

ترجمہ: ابو عوانہ واسطی قدریہ کا کوئی عقیدہ نہیں رکھتے تھے۔ (ایضاً 188)

امام بخاری کی کتاب التاریخ الاوسط میں اور التاریخ الکبیر میں حدیث 2020,2397,2734 کی اسناد میں ابو عوانہ بھی ہیں —————

امام ابن شاہین نے ابو عوانہ کو لوثقه لکھا۔ (الثقات 1/247)

امام دارقطنی نے بھی انہیں ثقات میں ذکر کیا۔ (ذکر اسماء التابعین ومن بعدهم) (272/2)

علامہ ابن حجر عسقلانی نے لکھا: ثقة ثبت من السابعة —————

ترجمہ: ابو عوانہ ثقة ثبت اور ساتویں طبقہ کے محدثین میں سے تھے۔ (القریب 349)

امام عجیلی نے تحریر فرمایا:

وضاح ابو عوانة بصری ثقة مولیٰ یزید بن عطا و یزید بن عطا جائز

الحدیث و ابو عوانة ارفع منه -

ترجمہ: یزید بن عطا کے مولیٰ وضاح ابو عوانہ بصری ثقة ہیں۔ یزید بن عطا جائز

الحدیث ہیں اور ابو عوانہ ان سے بلند مرتبہ ہیں۔ (الثقات 1/464)

حاصل کلام یہ ہے کہ ابو عوانہ بخاری و مسلم سمیت صحاح ستہ کے روایی ہیں۔ ان کے

ثقة، حافظ الحدیث ہونے پر جمہور محمد شین کا اتفاق ہے —————

روایت ابن سعد کا تیسرا روایی

المغیرۃ بن مقسم اضمنی متوفی 136ھ

بِشَمُولِ بَخَارِيٍّ وَمُسْلِمِ صَحَّاحِ سَنَةٍ كَرَأْوَى هُنَّا هُنَّا نَفْرَمَا يَا:

يلحق بصغار التابعين لكنى لم اعلم له شيئاً عن أحد من الصحابة  
ترجمه: انہیں صغارتایبین میں شمار کیا جاتا ہے لیکن مجھے معلوم نہیں کہ انہوں نے کسی  
صحابی سے کوئی روایت لی ہے — انہوں نے مجاهد، ابراہیم خنی، شعیم، عکرمہ، ام موسیٰ،  
وغیرہ سے روایات لی ہیں۔ اُن سے روایات لینے والوں میں سلیمان تھی تابعی، شعبہ، ثوری،  
زادہ، زہیر، ابو عوانہ، ہشیم، ابراہیم بن طہمان، اسرائیل وغیرہ ہیں — (سیر اعلام  
النبیاء 11/6)

☆ ابو بکر بن عیاش نے کہا: کان مغیرة من افقهمهم مارأيت احدا افقه منه فلزمه -

ترجمہ: مغیرہ سب سے بڑے فقیہ تھے۔ میں نے اُن سے بڑا فقیہ کسی کو نہیں دیکھا تو  
میں نے انہیں اپنے لئے لازم کر لیا۔

☆ مغیرہ خود اپنے حافظہ کے بارے میں کہتے ہیں:

ما واقع في مسامعي شئي فنسبيته -

ترجمہ: میں نے جو کچھ بھی سناؤ سے نہیں بھولا۔

☆ معتمر بن سلیمان نے کہا:

کان ابی یحثی علی حدیث المغیرة و کان عنده کتاب۔

ترجمہ: میرے والد مجھے مغیرہ کی حدیث سننے کی ترغیب دیتے تھے۔ مغیرہ کے پاس  
احادیث کی ایک کتاب تھی۔

☆ یحییٰ بن معین نے کہا: ثقة مامون — مغیرہ ثقة مامون تھے — یحییٰ بن معین  
نے مزید کہا: کان مغیرة احفظ من حماد بن ابی سلیمان — مغیرہ حماد بن ابی  
سلیمان سے زیادہ مضبوط حافظہ والے تھے۔

☆ عجلی نے کہا: مغیرہ ثقة فقیہ الانہ کان یرسل الحدیث عن ابراہیم واذا وُقّف اخبارہم من سمعہ۔

ترجمہ: مغیرہ ثقة فقیہ تھے مگر ابراہیم سے حدیث مرسلا روایت کرتے تھے اور جب انہیں متنبہ کیا جاتا تو بیان کر دیتے تھے کہ کس سے حدیث سنی ہے۔

اُن پر بعض لوگوں نے تدليس کا الزام رکھا ہے لیکن

ابوداؤد فرماتے ہیں: سمع مغیرہ من ابی وائل ومن ابی رزین وسمع من ابراہیم مأة وثمانین حدیثاً الى ان قال :ومغیرة لا يدلس

ترجمہ: مغیرہ نے ابواکل اور ابورزین سے سماع کیا ہے اور ابراہیم سے 180 احادیث سنی ہیں پھر کہا کہ مغیرہ تدليس نہیں کرتے تھے۔ (سیر اعلام النبلاء 12/6)

☆ نسائی نے کہا: مغیرہ ثقة ہیں۔

☆ امام احمد بن حنبل نے کہا: و کان مغیرة صاحب سنة ذکیا حافظا

ترجمہ: مغیرہ قیع سنت، ذہین حافظ الحدیث تھے۔

(موسوعۃ اقوال الامام احمد 391/3)

جن حضرات نے انہیں مدرس کہا ہے انہوں نے ابراہیم بن حنفی کی روایت کے معاملے میں مدرس مانا ہے۔ لہذا ابراہیم بن حنفی کی روایت میں جب تک ان کے سماع کی صراحت نہ ہو مقبول نہیں۔ یہاں مقصّم کی روایت ابراہیم بن حنفی سے نہیں لہذا معنّون ہونے سے کوئی فرق نہیں پڑتا۔

چنانچہ امام احمد بن حنبل فرماتے ہیں: عامۃ حدیثہ عن ابراہیم مدخول انما سمعہ من حماد و یزید بن الولید والحارث العکلی۔

ترجمہ: مغیرہ کی عام احادیث جو ”عن ابراہیم“ کے الفاظ سے مردی ہیں وہ مدخول ہیں۔

کیوں کہ انہوں نے انہیں عموماً حماد، یزید بن الولید اور حارث عکلی کے واسطے سے سنی ہیں۔ امام احمدان کی ”عن ابراہیم“ والی سند کو ضعیف کہتے ہیں۔

(تہبیں لاسماء المدین 1/56)

ابن العراقی نے لکھا ہے کہ محمد بن عبد اللہ بن عمار کہتے تھے کہ مغیرہ نے ابراہیم سے 1370 احادیث سنی ہیں اور باقی میں تدليس کرتے تھے۔ ابو داؤد نے کہا کہ ابراہیم سے ایک سوائی 180 احادیث سنی ہیں۔ (تحفۃ التحصیل فی ذکر رواۃ المرائل 1/313)

☆ حافظ ابن حجر عسقلانی نے فرمایا، مغیرہ ثقہ، مشہور تھے۔ انہیں نسائی نے تدليس سے موصوف کیا ہے۔ اور عجلی نے یہی ابو فضیل سے نقل کیا ہے۔ لیکن ابو داؤد نے کہا کہ وہ تدليس کرنے والے نہیں تھے۔ عجلی نے جو نقل کیا ہے شاید اس کا مطلب یہ ہے کہ مغیرہ ابراہیم سے مرسل روایت کرتے تھے۔ لیکن جب اُن سے استفسار کیا جاتا تھا تو وہ بیان کر دیتے تھے کہ انہوں نے وہ حدیث کس سے سنی ہے۔

(تعريف اہل التدليس بمراتب الموصوفين بالتدليس 1/46)

☆ شعبہ نے کہا: کان مغیرة احفظ من الحكم — ترجمہ: مغیرہ، حکم سے بڑے حافظ الحدیث تھے۔ (تہذیب الکمال 28/399)

☆ ابن سعد نے کہا: و کان ثقة كثیر الحديث — ترجمہ: مغیرہ ثقہ کثیر الحديث تھے (الطبقات 1/337)

☆ علامہ ذہبی نے مغیرہ کو امام اعمش اور امام ابوحنیفہ کے طبقہ میں شمار کیا ہے۔ (المعین فی طبقات الْمَحْدُوثَین 1/51) لیکن علامہ ابن عبد البر نے یہ لکھا ہے کہ مغیرہ خود جری کو امام اعظم ابوحنیفہ کی معیت میں رہنے اور ان سے استفادہ کی ترغیب دیتے تھے۔

(الانتقاء 1/128)

اس سے اندازہ ہوتا ہے کہ مغیرہ کی نظر میں امام ابوحنیفہ کے علمی فضل و کمال کا کیا عالم تھا۔

### مغیرہ عن ام موسیٰ والی سند سے مروی چند روایات

مسند ابویعلى الموصلى جلد 1 صفحہ 445 حدیث نمبر 139 مع سند یہ ہے:

(۱) حدثنا زهیر حدثنا جریر عن مغيرة عن ام موسىٰ قالت سمعت عليا يقول : مارمدت ولا صدعت منذ مسح رسول الله ﷺ وجهي وتغل فى عيني يوم خيبر حين اعطاني الراية —————

ترجمہ: ہم سے (ابوداؤ دطیاسی سے) حدیث بیان کی زہیر نے، انہوں نے کہا ہم سے حدیث بیان کی جریر نے، انہوں نے روایت کی مغیرہ سے، انہوں نے ام موسیٰ سے، ام موسیٰ نے کہا: میں نے حضرت علی کو یہ کہتے ہوئے سنایا: خیر کے دن جب رسول اللہ ﷺ نے مجھے جھنڈا اعطافرما�ا تھا اور میرے چہرے پہ اپنادست اقدس پھیرا تھا اور میری آنکھوں میں اپنا العاب دہن ڈالا تھا اُس وقت سے اب تک مجھے نہ آنکھ میں کوئی تکلیف ہوئی اور نہ در در لاحق ہوا۔

اس حدیث کے تحت جدید عرب محقق شیخ حسین سلیم اسد نے حاشیہ آرائی کرتے ہوئے لکھا: اسنادہ حسن ————— اس حدیث کی سند حسن ہے —————

(۲) امام بخاری کی الادب المفرد جلد 1 صفحہ 67 باب حسن الممکلة میں حدیث نمبر 158 مع سند یہ ہے:

حدثنا محمد بن سلام قال اخبرنا محمد بن فضیل عن مغيرة عن ام موسیٰ عن علی صلوات الله علیہ قال: کان اخر کلام النبی ﷺ الصلاة الصلاة اتقوا الله فيما ملکت ایمانکم۔

ترجمہ: امام بخاری نے فرمایا ہم سے حدیث بیان کی محمد بن سلام نے، انہوں نے کہا

کہ ہمیں خبر دی محمد بن فضیل نے، انہوں نے روایت کی مغیرہ سے، انہوں نے ام موسیٰ سے، انہوں نے حضرت علی صلوات اللہ علیہ سے۔ حضرت علی نے فرمایا: نبی اکر ﷺ کی آخری بات تھی الصلاۃ، الصلاۃ۔ اپنے غلاموں کے بارے میں اللہ کا خوف کرو۔

مشہور غیر مقلد عالم شیخ البانی نے لکھا: ”صحیح“ یہ حدیث صحیح ہے۔

= نیز بعضیہ اسی سند کے ساتھ سنن البی داؤد حدیث نمبر 5156 کے تحت یہی حدیث منقول ہے۔ اس کے تعلق سے شیخ البانی نے لکھا: صحیح۔

= سنن ابن ماجہ میں بھی سند مذکور کے ساتھ حدیث نمبر 2698 کے تحت یہ حدیث مذکور ہے۔ اس کے تعلق سے بھی البانی نے لکھا: صحیح۔

= مسنند ابو یعلیٰ موصیٰ میں یہی حدیث سند مذکور کے ساتھ حدیث نمبر 596 کے تحت مذکور ہے۔ اس کے تعلق سے جدید عرب محقق شیخ حسین سلیم اسد نے لکھا: اسنادہ حسن۔ اس کی سند حسن ہے۔

طبری نے تہذیب الآثار مسنند علی جلد 3 صفحہ 166 پر سند مذکور کے ساتھ یہ حدیث ذکر کی ہے:

حدثنا ابن حمید قال حدثنا جریر عن مغيرة عن ام موسىٰ قالت : استأذن قاتل الزبير على عليٰ فقال ليدخل النار سمعت رسول الله ﷺ يقول لكل نبي حوارى وان حوارى الزبير بن العوام —

ترجمہ: ہم سے حدیث بیان کی ابن حمید نے، انہوں نے کہا ہم سے حدیث بیان کی جریر نے مغیرہ سے، انہوں نے ام موسیٰ سے، انہوں نے فرمایا: حضرت زیر کے قاتل نے حضرت علی کے پاس آنے کی اجازت طلب کی تو آپ نے فرمایا: وہ جہنم میں جائے۔ میں نے رسول ﷺ کو فرماتے ہوئے سنا ہے کہ ہر نبی کے لئے حواری (مدگار) ہیں اور

میرا مددگار زیر بن عوام ہے اس حدیث کی سند کو شیخ حسین سلیم اسد نے حسن لکھا ہے

(۳) الادب المفرد جلد 1 صفحہ ۹۲ الخروج الی الصنیعہ حدیث نمبر 237 مع سند

یوں ہے۔

حدثنا محمد بن سلام قال اخبرنا محمد بن الفضیل بن غزوان عن مغيرة عن ام موسى قالت سمعت عليا صلوات الله عليه يقول: امر النبي ﷺ عبد الله بن مسعود ان يصعد شجرة فياتيه منها بشئ فنظر اصحابه الى ساق عبدالله فضحكون من حموشة ساقيه فقال رسول الله ﷺ ما تضحكون؟ لرجل عبد الله اثقل في الميزان من احد

ترجمہ: ہم سے حدیث بیان کی محمد بن سلام نے، انہوں نے کہا ہمیں خبر دی محمد بن فضیل بن غزوان نے مغیرہ سے، انہوں نے ام موسیٰ سے۔ انہوں نے کہا: میں نے حضرت علی صلوات اللہ علیہ سے سناؤہ فرماتے تھے: نبی اکرم ﷺ نے حضرت عبد اللہ بن مسعود رضی اللہ عنہ کو ایک درخت پر چڑھنے کا حکم دیا کہ وہ اس سے کچھ (پھل یا لکڑی) لے آئیں۔ آپ کے اصحاب کی نظر جب ابن مسعود کی پنڈلی پر پڑی تو وہ ان کی باریک پنڈلیوں کو دیکھ کر ہنسنے لگے۔ آنحضرت ﷺ نے فرمایا: کیوں نہس رہے ہو؟ عبد اللہ بن مسعود کا پیر میزان میں احمد پہاڑ سے زیادہ بھاری ہو گا

شیخ البانی نے اس حدیث کو صحیح لغیرہ لکھا

(۴) مسند ابو یعلی الموصی کی حدیث نمبر 6934 جلد 12 صفحہ 364 باب مسند امام

سلمة زوج النبی ﷺ ”عن مغيرة عن ام موسى“ والی سند سے مردی ہے۔ پھر بھی اس کو شیخ حسین سلیم اسد نے لکھا: اسنادہ صحیح اس کی سند صحیح ہے

(۵) ابوغیم اصفهانی کی حلیۃ الاولیاء جلد ۸ صفحہ ۲۵۳ پر سند مذکور کے ساتھ یہ

حدیث مذکور ہے:

حدثنا ابراهیم بن محمد ثنا عبد اللہ ثنا یوسف بن اسپاط ثنا محمد بن عبد العزیز التیمی الکوفی عن مغیرة عن ام موسیٰ قالت : بلغ علیا ان ابن سبأ یفضلہ علی ابی بکر و عمر فهمؓ علی بقتله فقیل له اتقتل رجلا انما اجلک و فضلک فقال لاجرم لا یساکننی فی بلدة انافیها قال عبد اللہ بن حبیق فحدثت به الہیشم بن جمیل فقال : لقد نفی ببلد بالمدائیں الى الساعة —

ترجمہ: ہم سے حدیث بیان کی ابراہیم بن محمد نے انہوں نے کہا ہم سے حدیث بیان کی عبد اللہ نے، انہوں نے کہا ہم سے حدیث بیان کی یوسف بن اسپاط نے، انہوں نے کہا ہم سے حدیث بیان کی محمد بن عبد العزیز التیمی الکوفی نے مغیرہ سے، وہ ام موسیٰ سے ام موسیٰ نے کہا: حضرت علیؓ کو یہ خبر پہنچی کہ ابن سبأ انہیں حضرت ابو بکر اور حضرت عمر پر فضیلت دیتے ہیں تو حضرت علیؓ نے اسے قتل کرنے کا ارادہ کر لیا۔ آپ سے کہا گیا کہ آپ ایسے آدمی کو قتل کرنا چاہتے ہیں جس نے آپ کی تعظیم کی اور آپ کی فضیلت بیان کی۔ آپ نے فرمایا! ہر گز نہیں ہو سکتا کہ میں جس شہر میں ہوں اس میں ایسا آدمی رہے۔ عبد اللہ بن حبیق کا بیان ہے کہ میں نے یہ حدیث یاثم بن جمیل سے بیان کی تو انہوں نے کہا ابن سبأ کو شہر بدر کر دیا تھا اور اب تک وہ مدائیں ہی میں ہے۔ یہ حدیث حسن ہے۔ اس کے تمام راوی ثقہ عادل ہیں —

”عن مغیرة عن ام موسیٰ“ والی سند سے مروی جن احادیث کا ذکر کیا گیا ان میں بعض کو محدثین بلکہ غیر مقلدین علماء نے بھی صحیح اور بعض کو حسن لکھا ہے۔ اس سے ثابت ہوا کہ مغیرہ عن ام موسیٰ والی سند کو محض معنون ہونے کی وجہ سے ضعیف کہنا درست نہیں۔

لہذا جعدہ بنت اشعث سے متعلق روایت جس کو ابو عوانہ نے مغیرہ سے اور مغیرہ نے ام موی سے نقل کیا ہے، اس بنیاد پر ضعیف کہنا درست نہیں کہ مغیرہ نے اس کو ام موی سے روایت کرنے میں سماں کی صراحت نہیں کی ہے۔

روایت ابن سعد کا چوتھا راوی:

ام موی:

نام فاختہ یا حبیبہ ہے۔ حضرت علی رضی اللہ عنہ کی باندی، تابعیہ تھیں۔ بخاری نے الادب المفرد میں اور ابو داؤد ونسائی وابن ماجہ نے ان کی روایت ذکر کی ہے۔ انہوں نے حضرت علی کے علاوہ حضرت ام سلمہ و حضرت عائشہ رضی اللہ عنہما سے بھی روایت کی ہے۔ امام احمد بن حنبل نے لکھا ہے کہ وہ حضرت علی رضی اللہ عنہ کی خادمہ تھیں۔

(فضائل الصحابة لاحمد بن حنبل 1/546)

امام عجمی نے تحریر فرمایا: ام موی کوفیہ تابعیہ ثقة — ام موی کوفیہ تابعیہ ثقة ہیں۔

ابن سعد نے لکھا ہے: روت عن علی و روی عنہا المغیرة الضبی۔ ان کو مجہول و نامقبول کہنا غلطی ہے۔ عن مغیرہ عن ام سلمہ والی سند کے ساتھ کثیر احادیث کتب متون و شروح اور کتب تخریج میں منقول ہیں جنہیں محققین نے صراحت کے ساتھ صحیح یا حسن لکھا ہے۔ ام موی کو مجہول قرار دے کر ان کی روایت کو ضعیف و نامقبول ٹھہرانا درست نہیں۔

ذیل میں ہم مزید چند اسانید ذکر کر رہے ہیں جو عن مغیرہ عن ام موی کے ساتھ منقول ہیں اور انہیں صحیح کہا گیا ہے۔

منہج احمد جلد 1 صفحہ 543 حدیث نمبر 522 مع سند یہ ہے:

جریر عن مغيرة عن ام موسى قالت کان عثمان من اجمل الناس -

اس حدیث پر شعیب ارنو وط، عادل مرشد و دیگر حاشیہ نگاروں نے لکھا:

اسنادہ حسن رجالہ ثقات رجال الشیخین غیر ام موسی وہی سُریۃ علی

بن ابی طالب واسمها فاخته و قیل حبیبة قال الدارقطنی حدیثہا مستقیم یخرج  
حدیثہا اعتباراً و قال العجلی تابعیہ ثقة؟

ترجمہ: حدیث مذکور کی سند حسن ہے۔ اس کے رجال ثقہ ہیں۔ ام موسی کے سواب  
بخاری و مسلم کے رجال ہیں۔ ام موسی، علی بن ابی طالب کی باندی ہیں۔ ان کا نام فاختہ یا  
حبیبہ ہے۔ دارقطنی نے کہا ان کی حدیث درست ہے۔ ان کی حدیث بطور اعتبار نقل کی جاتی  
ہے۔ عجلی نے کہا وہ تابعیہ ثقہ ہیں —————

الاحادیث المختارة (فضیاء الدین المقدسی م 643ھ) کی حدیث نمبر 809،  
810، 812 جو مغيرة عن ام موسی کی سند سے مروی ہیں ان کو حسن لکھا ہے۔ رقم کومتوں  
احادیث میں 48 احادیث عن مغيرة عن ام موسی والی سند سے مستیاب ہوئی ہیں جن میں  
ایک درجن سے زائد اسناد صحیح اور حسن ہیں —————

بطور نمونہ یہاں چند احادیث ذکر کی گئیں۔ تفصیل کے لئے کتب متون احادیث کی  
طرف رجوع کرنا چاہیے۔

علاوه از 79 شروح احادیث میں تلاش کرنے پر دو احادیث عن مغيرة عن ام  
موسی کی سند سے ملیں جن سے ایک شرح بخاری ابن بطاطا اور ایک حاشیۃ السندي میں  
ہے۔ حاشیۃ السندي والی حدیث کو شیخ البانی نے صحیح لکھا ہے —————

## شیخ البانی کی ایک حیرت ناک بات

كتب احادیث میں کثیر احادیث صحیح عن مغیرہ عن ام موسیٰ والی سند سے مذکور ہیں۔ خود شیخ البانی نے اپنی کتاب ”ارواه الغلیل“ جلد 7 صفحہ 238 باب عن انس قال میں اور ”سلسلة الاحادیث الصحیحة“ میں ام موسیٰ کی کئی احادیث کو صحیح لکھا ہے پھر بھی وہ ام موسیٰ کے تعلق سے اپنی کتاب سلسلة الاحادیث الضعیفۃ جلد 10 صفحہ 648 میں یہ لکھتے ہیں: ان ام موسیٰ ہذہ لم تثبت عدالتہا و ضبطہا — ام موسیٰ کی عدالت اور ان کا ضبط ثابت نہیں۔

شیخ البانی کے نزدیک جب ام موسیٰ کی عدالت اور ضبط ثابت نہیں اور بقول ان کے وہ مجہول ہیں تو پھر ان کی روایت صحیح کیسے ہو گئی؟ پھر لطف کی بات یہ ہے کہ ایک حدیث کو امام حاکم، ام موسیٰ کی سند سے ذکر کر کے اسے صحیح الاسناد لکھتے ہیں اور ذہبی اپنی کتاب تعقبات میں حاکم کی تائید بھی کرتے ہیں لیکن شیخ البانی ایسے ”عظمیم محدث“ ہیں کہ خود اپنی صحیح کی تکذیب کرتے ہوئے ذہبی کے قول پر نظر لگاتے ہوئے لکھتے ہیں کہ ”ام موسیٰ کی عدالت اور ضبط ثابت نہیں بلکہ وہ مجہول ہیں“، علاوه از یہ علامہ پیغمبیر نے جب ام موسیٰ کی روایت پر اپنی یہ رائے تحریر فرمائی:

ورجاله رجال الصحیح غیر ام موسیٰ وہی ثقه — تو اس پر البانی صاحب نے یوں ریمارک کیا! فھذا من تساهله — ام موسیٰ کی روایت کو صحیح کہنا اور ام موسیٰ کو ثقہ کہنا پیغمبیر کا تساهل ہے۔ البانی صاحب مزید جرأت دکھاتے ہوئے فرماتے ہیں: لان عمدته فی مثل هذا التوثیق انما هو ابن حبان وهو مشهور بالتساهل فی التوثیق —

ترجمہ: اس طرح کی توثیق میں ابن حبان پر انہوں نے اعتماد کیا ہے حالاں کہ توثیق کے بارے میں ابن حبان کا تسانیل مشہور ہے —————

اس پر عرض یہ ہے کہ شیخ البانی کو شاید یہ خیال نہ رہا کہ امام ذہبی نے جب حاکم کی ذکر کردہ حدیث ام موسیٰ کو صحیح الاسناد لکھا تو ذہبی کے نزدیک ام موسیٰ ثقہ ہیں، مجہول نہیں۔ اور امام ذہبی اُن ناقدین حدیث میں سے ہیں جن کے اقوال موازنہ اور مقابلہ کے وقت بطور ترجیح پیش کئے جاتے ہیں —————

چنانچہ دکتور عبداللہ بن عبداللہ الزرايدری میں الجامعۃ الاسلامیۃ بالمدینۃ المنورۃ مقدمة طبقات ابن سعد میں، ابن سعد کے تعلق سے تحریر فرماتے ہیں:

وکفی لتوثیقہ الذہبی وابن حجر العسقلانی فانهم مامن اهل اقوال فی نقد الرجال وعليهما التعلیل فی الموازنۃ والترجیح بین اقوال قدامی النقاد والوصول الی الاحکام المترنة والاقوال المعتدلة۔

ترجمہ: ابن سعد کے ثقہ ہونے کے لئے یہی کافی ہے کہ ذہبی اور ابن حجر عسقلانی نے انہیں ثقہ کہا اور یہ دونوں نقد رجال کے معاملے میں اصحاب تحقیق و تفتیش میں سے ہیں۔ قدیم ناقدین کے اقوال کے درمیان موازنہ اور ترجیح کے وقت اور احکام محققہ و اقوال معتدله تک پہنچنے میں دونوں پر اعتماد کیا جاتا ہے —————

رہ گئی بات توثیق کے معاملے میں ابن حبان کے تسانیل کی توثیق البانی نے اس کو حیلہ بناؤ کر آسانی ام موسیٰ کی توثیق کو غیر معتبر قرار دے دیا، حالاں کہ شیخ البانی کی بات اس وقت معتبر ہوتی جب کہ وہ یہ ثابت کرتے کہ ام موسیٰ مجہول غیر ثقہ ہیں۔ اس پر وہ ائمہ جرج و تعلیل کے اقوال پیش کرتے لیکن انہوں نے ایسا نہ کر کے صرف اتنا لکھ دیا کہ ام موسیٰ کی

توثیق کا مدار ابن حبان کا قول ہے اور حیرت بالائے حیرت یہ ہے کہ ”ام موسیٰ کی عدالت و توثیق کا مدار ابن حبان کا قول ہے“، شیخ البانی نے اپنے اس قول پر کوئی حوالہ بھی پیش نہیں کیا۔ حالاں کہ حقیقت یہ ہے کہ ام موسیٰ کی توثیق کا مدار ابن حبان کا قول نہیں۔ ابن حبان سے متوفی 354ھ سے پہلے امام عجلی متوفی 261ھ نے ام موسیٰ کو ثقہ قرار دیا ہے۔ اور ان سے قبل ابن سعد متوفی 230ھ نے ان کی توثیق کی ہے۔ ان کے علاوہ امام ابو داؤد صاحب سنن متوفی 275ھ نے ام موسیٰ کی روایت کو نقل کر کے اس پر سکوت کیا ہے جو اس کے صحیح ہونے کی دلیل ہے۔ امام دارقطنی متوفی 385ھ نے بھی ام موسیٰ کی حدیث کو ”مستقیم“ (درست) کہا ہے اور پیغمبر نے ام موسیٰ کو ثقہ لکھا ہے۔

(صحیح ابن حبان محققنا 15/546)

نیز کئی جدید محققین مثلاً حسین سلیم، شعیب الرزاق و غیرہ نے متون حدیث کے حواشی میں ام موسیٰ کی روایات کو صحیح لکھا ہے، بلکہ خود شیخ البانی نے بھی کئی مقامات پر صحیح لکھا ہے۔ پھر بھی شیخ البانی کا یہ کہنا کہ ام موسیٰ مجہول ہیں اور ان کی عدالت ثابت نہیں، بہت حیرت ناک بات ہے!

بحث مذکور سے ثابت ہوا کہ طبقات ابن سعد کی روایت جو جعدۃ بنت اشعث سے متعلق ہے وہ سند کے اعتبار سے صحیح ہے۔ اس کے تمام رجال ثقہ ہیں۔ اب ذیل میں جعدۃ بنت اشعث کی روایت کی تاسیید میں چند روایات اور ذکر کی جاتی ہیں۔  
یہ بھی واضح رہے کہ ام موسیٰ کی اس روایت کو ابو عوانہ عن مغيرة والی سند کے ساتھ امام ذہبی نے بھی ذکر کیا ہے۔ (سیر اعلام النبیاء 4/344 دارالحدیث القاہر 2006ء)

## جعدہ بنت اشعث سے متعلق دوسری روایت

ابن عساکر متوفی 571ھ نے ابن سعد کی روایت کو اس سند کے ساتھ ذکر کیا ہے۔

انامحمد بن سعد ابنا یحییٰ بن حماد ان ابو عوانہ عن یعقوب عن ام موسیٰ ان

جعدۃ بنت الاشعث بن قیس سقت الحسن السُّمَّ الخ (تاریخ دمشق 284/12)

### حالات روأة

محمد بن سعد بن منج القرشی متوفی 230ھ

ابو عبد اللہ محمد بن سعد بن منج القرشی البصری کاتب الواقدی، انہوں نے اسماعیل بن علیہ، ابو ضمرہ، انس بن عیاض، سفیان بن عینہ، محمد بن اسمعیل بن ابوفدیک، محمد بن عمر الواقدی، معن بن عیسیٰ القرزاڑ، ہشیم بن بشیر، ولید بن مسلم، ابوالولید الطیاسی وغیرہم سے روایات لی ہیں اور ان سے احمد بن عبید، احمد بن یحییٰ بن جابر البلاذری الکاتب، الحارث بن محمد بن ابوا سامة، حسین بن محمد بن عبد الرحمن بن افہم، ابو بکر عبد اللہ بن محمد بن ابی الدینا وغیرہم نے روایات لی ہیں۔

حافظ ابو بکر الخطیب نے کہا:

کان من اهل العلم والفضل من اهل العدالة وحدیثه یدل علی صدقہ۔

ترجمہ: محمد بن سعد صاحب علم و فضل، عادل تھے۔ ان کی حدیث ان کے صدق پر

دلیل ہے۔

ابن ابو حاتم رازی نے کہا:

سألت أبی عن محمد بن سعد فقال يصدق۔

ترجمہ: میں نے اپنے والد سے محمد بن سعد کے بارے میں پوچھا تو انہوں نے کہا کہ

وہ سچے ہیں۔ (تہذیب الکمال للمرزی 257/25 موسسه الرسالہ بیروت 1980ء)

علامہ ذہبی نے لکھا:

محمد بن سعد بن منیع الحافظ العالمة الحجۃ ابو عبد اللہ البغدادی  
کاتب الواقدی — و کان من اووعیہ العلم و من نظر فی الطبقات خضع  
لعلمہ۔

ترجمہ: محمد بن سعد بن منیع حافظ، علامہ، حجۃ ابو عبد اللہ البغدادی کاتب الواقدی علم کا  
خزانہ تھے۔ تراجم و طبقات کی کتابوں میں جو بھی نظر ڈالے گا وہ ان کے علم کے آگے جھک  
جائے گا۔ (سیر اعلام البلاع 60/9 دارالحدیث القاهر 2006ء)

علامہ ابن حجر عسقلانی نے لکھا:

صدق فاضل من العاشرة — وہ سچے، فاضل دسویں طبقہ کے رجال میں  
ستھے (تقریب التہذیب 1/480)

ابن معین نے گرچہ ان پر کذب کا الزام رکھا ہے لیکن خطیب و عسقلانی و مزی وغیرہ  
نے اس کا جواب یہ دیا ہے کہ ابن معین نے ان پر کذب کا الزام اس لئے رکھا ہے کہ ایک بار  
مصعب زیری نے یحییٰ بن معین کے سامنے واقدی کی منکر روایات میں سے کوئی روایت  
ابن سعد کے حوالے سے ذکر کیا تو ابن معین نے کہا کہ جھوٹ ہے درحقیقت انہوں نے  
اس روایت کی تکذیب کی ہے واقدی سے منقول تھی۔ انہوں نے ابن سعد کو کذاب یا  
ضعیف نہیں کہا۔ اور با وجود یہ کہ ابن سعد اپنے صدقہ صدوق کثیر الحدیث ہیں انہوں نے واقدی سے  
کچھ منکر روایات بھی ذکر کی ہیں جو محمد شین کے نزدیک معلوم و معروف ہیں۔ ابن  
عساکر کی روایت مذکورہ کے دوسرے راوی اور تیسرا راوی یحییٰ بن حماد و ابو عوانہ بعینہ ابن

سعد کی سند کے راوی ہیں جن کے حالات پچھلے صفحات میں ذکر کئے گئے  
یعقوب بن ابی سلمہ

یعقوب بن ابی سلمہ طبقہ متوسطہ کے تابعین کے بعد آنے والے تبع تابعین میں سے تھے۔ مسلم، ابو داؤد، ترمذی، ابن ماجہ کے راویوں میں سے ہیں۔ علامہ ابن حجر عسقلانی نے انہیں صدوق لکھا ہے۔ 120ھ کے بعد وفات پانے والوں میں سے ہیں۔

### جعدۃ بن الاشعث سے متعلق تیسری روایت

ابن الجوزی نے اپنی سند کے ساتھ یہ روایت ذکر کی ہے

خبرنامحمد بن عبد الملک بن (الحسن) خیرون قال اخبرنا ابو محمد الحسن بن علی الجوہری قال اخبرنا ابو عمر بن حیویہ قال حدثنا محمد بن خلف قال حدثنی ابو عبدالله الیمانی قال حدثنا محمد بن سلام الجمحی عن ابن جعدۃ قال : كانت جعدة بنت الاشعث بن قیس تحت الحسن بن علی فدس اليهایزیدان سمی حسناحتی اترو جلک ففعلت فلاممات الحسن بعثت جعدة الى یزید تسأله الوفاء بما وعدها فقال انا والله لم نرضك للحسن افترضاك لانفسنا

ترجمہ: جعدہ بنت الاشعث بن قیس حضرت حسن بن علی (رضی اللہ عنہما) کے نکاح میں تھی۔ یزید نے اس کے ساتھ ساز باز کی کہ تم حسن کو زہر دے دو میں تم سے نکاح کروں گا۔ اس نے ایسا ہی کیا۔ جب حضرت حسن کی وفات ہو گئی تو جعدہ نے یزید کے پاس پیغام بھیجا کہ تم نے جو وعدہ کیا تھا وہ پورا کرو۔ یزید نے کہا واللہ جب ہم نے تم کو حسن کے لئے پسند نہیں کیا تو اپنے لئے کیوں کر پسند کریں گے!

(المُنْظَمُ فِي الْأَمْمِ وَالْمُلُوكِ 5/226 دار الكتب العلمية 1992ء)

ابن الجوزی کی روایت کا پہلا راوی:

**ابو منصور محمد بن عبد اللہ بن خیرون المقری متوفی ۵۳۹ھ**

امام ذہبی نے حسن بن علی الجوہری کے ترجمہ میں لکھا ہے:

وروی عنہ بالاجازۃ ابو منصور محمد بن عبد الملک بن خیرون المقری

ترجمہ: حسن بن علی الجوہری سے بطور اجازت حدیث روایت کرنے والوں میں

ابو منصور محمد بن عبد الملک بھی تھے۔ (سیر اعلام النبیا ۱۸/ ۷۱)

تاریخ ابن معین کے سماع کی اجازت ابو محمد الجوہری سے حاصل تھی۔ تاریخ ابن معین

کی روایت کی سند اس طرح ہے:

الشيخ ابو منصور محمد بن عبد الملک بن خیرون — من — ابی

محمد الحسن بن علی الجوہری — من — بن حیویہ الی آخرہ۔

ابن نقطہ متوفی ۶۲۹ھ نے لکھا کہ ان سے ہمارے شیوخ میں سے حافظ ابو محمد بن

الاخضر، عبد الوہاب بن علی بن سکینہ، سلیمان بن محمد الموصلی، محمد بن احمد بن المندانی نے

احادیث بیان کی ہیں۔ وہ ثقہ تھے۔

(آکمال الامال لابن نقطہ ۴۵۵/ ۲) جامعۃ ام القری مکۃ المکرّمة ۱۴۱۰ھ)

ابن عساکر جب اپنی تاریخ میں ان سے روایت ذکر کرتے ہیں تو لکھتے ہیں:

خبرنا ابو منصور الخیرونی قال خبرنا الخطیب ابو بکر۔

ابن المستوفی متوفی ۶۳۷ھ نے لکھا:

کان ثقة صحيح السماع سمع عنه ابن الجوزي كثيراً وقرأ عليه۔

ترجمہ: وہ ثقہ، صحیح السماع تھے، ان سے ابن الجوزی نے بہت سی احادیث سنی ہیں اور

ان سے پڑھا ہے۔

(تاریخ اربل 154/2 مبارک بن احمد بن مبارک بن موصوب الحنفی الاربلي المعروف بابن المستوفی ادارۃ الثقافتہ والاعلام عراق 1980ء)

امام ذہبی نے سیر اعلام النبلاء میں اور تذکرۃ الحفاظ میں ان کو ذکر کیا ہے اور ابن الجوزی کے مشائخ میں شمار کیا ہے۔ ذہبی نے سمعانی اور ابن الحشاب کے حوالے سے لکھا ہے:

ثقة صالح ماله شغل سوى التلاوة والاقراء كان شافعيا من اهل السنة  
قلت: روی عنه ابن عساکر وابوموسی وابن الجوزی۔

(سیر اعلام النبلاء 20/94)

ابن الجوزی کی روایت کا دوسراراوی

ابو محمد حسن بن علی بن محمد بن حسن بن عبد اللہ الجوهري

ابو محمد حسن بن علی بن محمد بن حسن بن عبد اللہ الجوهري - شیرازی الاصل - تاریخ ولادت 362ھ تاریخ وفات 7 ذوالقعدہ 454ھ۔ انہوں نے ابوکبر بن مالک قطیعی حسین بن محمد بن عبید اعسکری، محمد بن احمد بن المقیم، علی بن محمد بن احمد بن کیمان خوی، ابوسعید الحرفی، ابراہیم بن احمد الخرقي، عبدالعزیز بن جعفر الخرقي، علی بن محمد ابن اخ الحنفی، محمد بن احمد بن یحیٰ لعطشی، ابوغضص الزیات، علی بن محمد بن لؤلو، محمد بن مظفر، ابو عمر و بن حیویہ اور ان کے علاوہ کثیر لوگوں سے سماں احادیث کیا ہے۔ خطیب بغدادی نے کہا کہ ہم نے ان سے احادیث لکھی ہیں۔ وہ ثقہ امین تھے۔ (تاریخ بغداد 8/397)

امام ذہبی نے ان کے بارے میں لکھا:

و کان من بحور الروایة — وہ روایت کے سمندر تھے۔

قال الخطیب کان ثقة امینا — خطیب نے کہا وہ ثقة امین تھے۔

ذہبی لکھتے ہیں کہ ان کی عمر 90 سال سے زائد تھی۔ وروی عنہ بالاحازہ زاہر بن

طاهر الشحامی وابو منصور محمد بن عبد الملک بن خیرون المقرئ

ترجمہ: ان سے بطور اجازت روایت کی ہے زاہر بن طاهر الشحامی اور ابو منصور محمد بن

عبد الملک بن خیرون المقرئ نے۔ (سیر اعلام النبیا 18/71)

ابن الجوزی کی روایت کا تیسرا روای

## ابو عمر بن حیویہ متوفی 382ھ

محمد بن عباس بن محمد بن زکریا بن یحییٰ بن معاذ ابو عمر الخزاز المعروف بابن حیویہ

295ھ کو پیدا ہوئے۔

انہوں نے عبد اللہ بن اسحاق مدائی، محمد بن محمد بن سلیمان الباغمی، محمد بن خلف بن مرزبان، ابراہیم بن محمد الحجازی، ابو القاسم بغونی، ابو بکر بن ابو داؤد، یحییٰ بن محمد بن صاعد اور کثیر حضرات سے سماع احادیث کیا ہے۔

خطیب بغدادی نے کہا کہ ابن حیویہ ثقة تھے۔ انہوں نے بہت سے افراد سے سماع احادیث کیا اور عمر بھر احادیث لکھتے رہے۔

طبقات محمد بن سعد، مغازی و اقدی، کتب ابو بکر ابن الانباری، مغازی سعید الاموی، تاریخ ابن ابی خیثہ وغیرہ کی روایت کی ہے۔ ابو بکر البرقانی، محمد بن ابو الفوارس حسن بن محمد خلال، الازھری، احمد بن محمد العتّیقی، علی بن محسن التوخي، حسن بن علی الجوہری اور ایک جماعت نے اُن سے روایت کی ہے۔ خطیب نے کہا کہ میں نے عتّیقی سے سناؤ کہ گرچہ

از ہری نے ابن حیویہ پر تسامح کا اذام رکھا ہے لیکن پھر بھی وہ ان کو ثقہ کہتے تھے اور ان کا ذکر جمیل کرتے تھے۔ چنانچہ انہوں نے ان کے بارے میں کہا:  
 کان ثقة صالح دینا ذامروءة۔ وہ ثقہ، صالح، دین دار اور صاحب مروت تھے۔

خطیب کہتے ہیں کہ میں نے ابن حیویہ کے بارے میں برقلانی سے پوچھا تو انہوں نے کہا: ثقہ ثبت حجۃ — ثقہ، قوی حافظہ والے اور جنت تھے۔ عُتَّیٰ نے کہا: وَ كَانَ ثَقَةً مُتِيقَظًا — وہ ثقہ احادیث کے معاملے میں بیدار مغز تھے۔

ان کی وفات 10 ربیع الآخر 382ھ کو ہوئی۔ (تاریخ بغداد 4/205)

## ابن الجوزی کی روایت کا چوتھا راوی

ابو بكر محمد بن خلف المرزبان متوفى 309ھ

امام ذہبی نے ان کے تعلق سے لکھا:

ابو بکر محمد بن خلف بن المرزبان بن بستان الحکمی البغدادی الاجری صاحب التصانیف  
ہیں۔ انہوں نے زبیر بن بکار بن ابی الدنیا اور ایک جماعت سے احادیث لی ہیں۔ اور ان سے ابو بکر بن الانباری، ابو الفضل ابن الموقل، ابو عمر ابن حیویہ اور دیگر حضرات نے احادیث لی ہیں۔ وہ صدوق تھے۔ (سیر اعلام النبلاء 14/264)

دارقطنی نے اگرچہ انہیں ”لین“ کہا لیکن ان کے ثقہ صدوق ہونے میں کلام نہیں کیا۔

## ابن الجوزی کی روایت کا پانچواں راوی

## ابو عبد اللہ الشماںی

ابن الجوزی متوفی 597ھ کی روایت میں ”الیمانی“ ہے جب کہ ابن عساکر متوفی 571ھ کی روایت میں ”الشماںی“ ہے۔ رقم عرض کرتا ہے کہ ”الشماںی“ صحیح ہے۔ کیوں کہ تاریخ دمشق میں محمد بن خلف بن المربان کے ایک شیخ ابو جعفر الشماںی کے نام سے بھی ملتے ہیں۔ جب کہ ابو عبد اللہ یمانی نام سے کسی شیخ کا ذکر نہیں، اس سے پتہ چلتا ہے کہ قلم ناسخ کی خطاطے ”شماںی“ یمانی ہو گیا ہے۔ واللہ اعلم —

ابو عبد اللہ ”الشماںی“ کی روایت کو ابن الجوزی نے ”المنتظم“ میں ذکر کیا اور ابن عساکر نے اپنی ”تاریخ“ میں اور اس پر کوئی جرح ذکر نہیں کی —

ابن الجوزی کی روایت کا چھٹار اوی

## محمد بن سلام الجمحی متوفی 231ھ

خطیب بغدادی نے اپنی سند کے ساتھ ذکر کیا ہے کہ علی بن محمد الحبیبی نے کہا کہ میں نے ابو علی صالح بن محمد خیزره الحافظ سے عبد الرحمن بن سلام الجمحی اور محمد بن سلام الجمحی کے بارے میں پوچھا تو انہوں نے کہا: صدوقان۔ دونوں سچے ہیں۔ میں نے یحییٰ بن معین کو دونوں کے پاس آتے جاتے دیکھا ہے۔ (تاریخ بغداد/3/567)

امام ذہبی نے لکھا:

محمد بن سلام بن عبد اللہ الحبیبی ابو عبد اللہ البصری مولیٰ قدامتہ بن مظعون برادر عبد الرحمن بن سلام ائمۃ ادب میں سے تھے۔ طبقات شعراء پر کتاب تالیف کی ہے۔ حماد بن سلمہ، ابن جعدۃ، مبارک بن فضالہ کے علاوہ ایک جماعت محدثین سے روایات لی ہیں اور ان سے عبد اللہ بن احمد بن حنبل، ثعلب، احمد بن علی الابار اور دوسرے حضرات نے روایات لی ہیں۔

خلیفہ نے رقاشی کے حوالے سے لکھا کہ محمد بن سلام کی احادیث ہمارے نزدیک ویسی ہیں جیسی ایوب عن محمد عن ابی ہریرہ والی حدیث ہے۔ صالح جزرہ نے کہا کہ وہ صدقہ ہیں۔ محمد بن ابی خیثہ نے کہا کہ میں نے اپنے باپ کو کہتے ہوئے سنا کہ محمد بن سلام کی حدیث لکھنی نہیں جاتی۔ ان پر قدری ہونے کا الزام ہے۔ ان سے اشعار لکھنے جاتے ہیں۔

(میز الاعتدال 3/668، تاریخ دمشق 70/255)

رقم عرض کرتا ہے کہ محض کسی راوی پر قدری ہونے کا الزام اس کی حدیث کے نامقبول ہونے کی دلیل نہیں۔ امام بخاری کے کئی روایہ پر قدری ہونے کا الزام ہے۔ یہی وجہ ہے کہ ابن الجوزی نے اس کو مقبول مانا ہے۔

علامہ جمال الدین ابو الحسن علی بن یوسف اقططی متوفی 646ھ نے لکھا:

كان من أهل اللغة والأدب روى عن الجم الغفير وله كتاب في طبقات الشعراء مروي وروى عنه مشائخ الأدب أبو العباس ثلubb وغیره وكان صدوقاً يختلف إليه يحيى بن معين ليستفيد منه۔

ترجمہ: محمد بن سلام اہل لغت و ادب میں سے تھے۔ ایک جم غفاری سے روایات لی ہیں۔ ان کی ایک کتاب طبقات شعراء پر ہے۔ ان سے مشائخ ادب ابو العباس ثلubb وغیرہ نے روایت کی ہے۔ وہ صدقہ ہے۔ ان کے پاس استفادہ کی غرض سے یحیی بن معین (امام جرج و تعلیل) آتے جاتے تھے۔

(ابناء الرواۃ علی انباء النحو 3/143 امکنۃ العصر یہ بیروت 1424ھ)

ابن معین نے اپنی تاریخ میں محمد بن سلام حججی کو ذکر کیا ہے اور ان پر جرح نہیں کی ہے۔ (تاریخ ابن معین 2/243)

ابن ابی خیثمہ نے اپنی تاریخ میں بغیر جرح کے ان کا ذکر کیا ہے۔

(التاریخ الکبیر 1/307)

ابن ابی حاتم رازی کہتے ہیں کہ میں نے محمد بن سلام جوہی کے بارے میں اپنے والد ابو حاتم سے پوچھا تو انہوں نے کہا: بصری قدم بغداد، اخوه عبدالرحمن بن سلام

اوّل منہ

ترجمہ: وہ بصری ہیں بغداد میں مقیم ہو گئے تھے۔ ان کے بھائی عبدالرحمن بن سلام

اُن سے زیادہ ثقہ تھے۔ (الجرح والتعدیل 7/287)

”عبدالرحمن بن سلام اپنے بھائی محمد بن سلام سے اوّل تھے“ اس سے ثابت ہوتا ہے

کہ محمد بن سلام بھی اُول تھے

ابن حبان نے بھی ان کو ثقافت میں ذکر کیا ہے

امام ذہبی نے گرچہ محمد بن سلام کے تعلق سے ابو خیثمہ کا یہ قول نقل کیا ہے کہ وہ قادری تھے، ان سے حدیث نہ لی جائے لیکن اپنی رائے یہ ظاہر کی ہے: اخباری موثق سمع حماد بن سلمہ

ترجمہ: وہ تاریخ داں تھے تھے۔ انہوں نے حماد بن سلمہ سے سماع احادیث کیا ہے (المغنى فی الضعفاء 2/587)

علامہ ابن حجر عسقلانی نے محمد بن سلام کی ایک روایت کے بارے میں لکھا:

فروی ابن عساکر بسند صحیح الی محمد بن سلام الجمحی

ترجمہ: ابن عساکر نے محمد بن سلام جوہی کی سند جوہی کے ساتھ روایت کی ہے۔

(الاصابة فی تمییز الصحابة 1/644)

اس سے پتہ چلا کہ امام عسقلانی کے نزدیک محمد بن سلام اُول تھے عادل ہیں۔

علامہ یوسف بن حسن الصاحبی حنبلی متوفی 909ھ کی کتاب ”محض الصواب فی فضائل امیر المؤمنین عمر بن الخطاب“ کے مخشی عبدالعزیز بن محمد بن عبدالحسن نے ”مجموع الادباء“ اور ”سیر اعلام النبیاء“ کے حوالے سے لکھا ہے کہ: محمد بن سلام الجمحي کان علامۃ اخباریا صدوقا——(ج ص 674)

جدید عرب محقق عالم عبدالسلام بن محسن آل عیسیٰ نے کتاب ”دراسة نقدية فی المرويات الواردة فی شخصية عمر بن الخطاب وسياسته الادارية“ کے حاشیہ میں محمد بن سلام کو سیر اعلام النبیاء کے حوالے سے صدقہ لکھا ہے۔

امام احمد بن حنبل نے ایک روایت کی سند کے تعلق سے محمد بن سلام کے بارے میں لکھا کہ اس روایت میں محمد بن سلام نے اپنے شیخ ابو عوانہ سے روایت کرنے میں خطا کی ہے کہ اس کو ابو عوانہ عن مغیرہ کے حوالے سے ذکر کیا ہے حالاں کہ وہ اعمش کے حوالے سے ہے۔ امام احمد بن حنبل نے محمد بن سلام کی ثقاہت وعدالت پر جرح نہیں کی۔ (موسوعۃ اقوال الامام احمد بن حنبل 3/269)

ابن الجوزی کی روایت کا ساتواں راوی

### ابن جعدۃ

ابو الحکم یزید بن عیاض بن جعدۃ اللیثی المدنی، مہدی کے زمانے میں بصرہ میں ان کا انتقال ہوا۔ یہ راوی ناقدین حدیث کے نزدیک غیر ثقہ متذوک الحدیث ہے۔ بعض نے اس کو ضعیف لکھا بعض نے مکرا الحدیث، بعض نے متذوک الحدیث۔ حتیٰ کہ امام مالک نے اس پر کذب کا الزام رکھا ہے۔

تحقیق یہ ہے کہ ابن جعدۃ کذاب نہیں کہ ان کی روایت موضوع ہو بلکہ ان کی منفرد

روایت شدید ضعیف و منکر ہوتی ہے۔ ابن جعدۃ کے متوفی الحدیث و منکر الحدیث ہونے کی وجہ یہ ہے کہ بغداد میں ان کے ساتھ لوگوں نے یہ سازش کی تھی کہ ان کی مسموع روایات میں بہت سی غیر مسموع روایات کو داخل کر دیا تھا، جس کے نتیجے میں ابن جعدہ اپنی مسموع اور غیر مسموع روایات کے درمیان امتیاز نہ کر سکے اور اپنی بہت سی غیر مسموع روایات کو بھی حدثنا فلاں حدثنا فلاں کہہ کر بیان کر دیا جس کی وجہ سے ان پر کذب کا الزام رکھ دیا گیا۔ ورنہ ان کی بہت سی روایات متنا صحیح و حسن بھی ہیں۔ — خطیب بغدادی ان کا حال نقل کرتے ہوئے لکھتے ہیں:

”ابوزکریا (یحییٰ بن معین) سے زید بن عیاض (ابن جعدہ) کے بارے میں پوچھا گیا تو انہوں نے کہا: لیس حدیثہ بشئی۔ — ان کی حدیث کچھ نہیں (غیر معتبر ہے) ان سے پوچھا گیا: ما قصہ؟ ان کیا قصہ ہے؟ تو انہوں نے کہا: افسدوہ هئنا ببغداد جعلوا یدخلون له الاحادیث فیقرأها فافسدوا بھذا کان لا یعقل ما مسمع بمالم یسمع فكيف یكتب عن مثل هذا۔ —

ترجمہ: یہاں بغداد میں ابن جعدہ کا حال لوگوں نے بگاڑ دیا، لوگوں نے ان کی احادیث میں غیر کی مروی احادیث کو داخل کر کے ان کے حال کو بگاڑ دیا۔ وہ اپنی مسموع احادیث کو غیر مسموع سے ممتاز نہ کر سکے تو ایسے کی حدیث کیسے لکھی جائے گی؟

(تاریخ بغداد 16/482)

رقم کے مطابق ابن الجوزی کی روایت کے پانچویں راوی ابو عبد الله الشماںی ”مجھول الحال“ ہیں اور ساتویں راوی ابن جعدہ ”منکر الحدیث“ ہیں اس لئے سندر کے اعتبار سے یہ روایت ”تہنا“ غیر معتبر و نامقبول ہوگی۔ لیکن متن کے لحاظ سے ’

معتبر ہے۔ ”ابن سعد“ کی سند سے روایت مذکورہ کے سارے راوی ثقہ ہیں اس لئے یہ روایت سنداً ”منکر“ ہونے کے باوجود دوسری صحیح روایت سے موید ہونے کی وجہ سے ”متنا“، معتبر و مقبول ہوگی۔ چنانچہ ابن جعده کی کئی روایات کتب احادیث میں متنا صحیح ہیں جیسا کہ تاریخ ابن خیثہ میں حدیث نمبر 2538 جو ابن جعده کی سند سے مردی ہے متنا صحیح ہے۔ اسی طرح ابن عبد البر نے حضرت علیؑ کے بارے میں ابن جعده کی سند سے یہ روایت ذکر کی ہے کہ حضرت علیؑ ایمان لائے جب کہ وہ چھوٹے تھے۔ یہ روایت متنا صحیح ہے۔ اس روایت کی ابن عساکر نے بھی اپنی سند کے ساتھ تخریج کی ہے: انہانا ابو محمد بن الاکفانی حدثنا عبد العزیز الکرمانی انا عبید الله بن احمد الصیرفی اجازة انا ابو عمر بن حیویہ انا محمد بن خلف بن المرزبان حدثنا ابو عبد الله الشمامی نا محمد بن سلام الجمحی عن ابن جعده قال کانت جعده بنت الاشعث بن قیس تحت الحسن بن علی فدس اليها یزید ان سمی حسناً — اخ (تاریخ دمشق)

(284/13)

ابن جعده کی سند کے ساتھ اس روایت کو امام مزی نے بھی ذکر کیا ہے۔ (تہذیب الکمال 253 موسسه الرسالہ بیروت)

### جعده بنت اشعث سے متعلق چوتھی روایت

شارح بخاری حافظ ابن حجر عسقلانی رحمۃ اللہ علیہ نے یہ روایت ذکر کی:

(ابو) معاویۃ عن مغیرۃ عن ام موسیٰ یعنی حاریۃ علیؑ ان جعده بنت الاشعث بن قیس سقت الحسن السُّمْ فاشتکی منه شکاۃ فکان یوضع تحته طست و ترفع اخڑی نحواً من اربعین یوماً۔ الخ (تہذیب التہذیب باب مکن)

اسمہ الحسن 200/ دائرۃ المعارف حیدر آباد)

ترجمہ: (ابو) معاویہ سے مغیرہ سے، انہوں نے ام موسیٰ (حضرت علی کی باندی) سے روایت کی کہ جعدہ بنت اشعث بن قیس نے حضرت حسن رضی اللہ عنہ کو زہر پلایا۔ چالیس دن تک ایک کے بعد دوسرا طشت ان کے نیچے رکھا جاتا (اور زہر کے اثرات تخت پر گرتے۔ یہاں تک کہ وفات ہوئی)

## حالات رواۃ

### ابومعاویۃ

نام ہشیم، کنیت ابو معاویۃ ہے۔ مذکورہ نسخے میں ابو معاویۃ کی جگہ معاویہ لکھا ہے جو صحیح نہیں۔ یہ حافظ الحدیث و ثقہ تھے۔ ان کے بارے میں عبد اللہ بن مبارک نے کہا: کثرت عمر کی وجہ سے لوگوں کا حافظ بگڑ جاتا ہے لیکن ہشیم کا حافظ نہیں بگڑا۔  
(التاریخ الکبیر للبحاری 8/242)

ہشیم اگرچہ مدرس ہیں لیکن ان کی معنعنی روایت مغیرہ سے مقبول ہے۔ مغیرہ سے ان کی اقا کے ساتھ سماع بھی ثابت ہے۔ سفیان ثوری کا قول ہے:

اہل واسط فی هشیم یزعمون انه لم یسمع من مغیرة - بلی والله لقد

سمع وحفظ -

ترجمہ: ہشیم کے تعلق سے اہل واسط کا یہ گمان ہے کہ انہوں نے مغیرہ سے کچھ نہیں سنا ہے، یہ غلط ہے۔ بے شک واللہ انہوں نے مغیرہ سے سنا ہے اور ان کی احادیث کو محفوظ بھی رکھا ہے۔  
(التاریخ ابن معین 243/2)

علاوه ازیں اس روایت کی متتابع روایت بھی موجود ہے کیوں کہ مغیرہ سے ابو عوانہ

نے بھی یہ روایت ذکر کی ہے جیسا کہ پچھلے اوراق میں سند مذکور ہوئی۔

### مغیرہ و ام موسیٰ

دونوں راویوں کے احوال ذکر کئے جا چکے ہیں۔ مغیرہ بن مقدم افاضی ثقة، متقن صحاح ستہ کے راویوں میں سے تھے اور ام موسیٰ فاختہ یا حبیبہ حضرت علی رضی اللہ عنہ کی باندی تابعیہ تھیں۔ امام بخاری نے الادب المفرد میں ابو داؤد نے اپنی سنن میں اور ابن ماجہ نے ان کی روایت ذکر کی ہے۔ ان کے بارے میں مزید تفصیلات کے لئے پچھلے صفحات ملاحظہ کریں۔

### جعدہ بنت اشعث سے متعلق پانچویں روایت

محمد بن احمد بن تمیم <sup>لتکمیل المغربی الافریقی ابوالعرب متوفی 333ھ</sup> نے درج ذیل سند کے ساتھ یہ روایت نقل کی ہے۔

حدثنی عبدالعزیز بن شیبۃ قال حدثنا ابوالاشعث احمد بن المقدام قال حدثنا زہیر بن العلاء قال حدثنا سعید بن ابی عروبة عن قتادة بن دعامة ان الحسن بن علی سمعته امرأته جعدة بنت الاشعث بن قیس الکندی۔

ترجمہ: حضرت قتادة بن دعامة سے روایت ہے کہ حضرت حسن بن علی رضی اللہ عنہما کو ان کی بیوی جعدہ بنت اشعث بن قیس کندی نے زہر دیا۔

(المکتب 1/165، دارالعلوم الیاض 1404ھ)

## حالات رواة

عبدالعزیز بن شیبہ

ابن عساکر نے تاریخ دمشق میں ان کی سند سے حدیث تخریج کی ہے اور ان پر کوئی کلام نہیں کیا۔ دارقطنی نے ان کی متفہ درروایت کو غریب لکھا ہے۔ انہوں نے ابوالاشعث کے علاوہ حبیب بن ابی ثابت سے بھی روایت کی ہے۔ (تاریخ دمشق 4/386)

ابوالاشعث احمد بن المقدام بن سلیمان بن الاعش

بخاری، ترمذی، نسائی اور ابن ماجہ کے راویوں میں سے ہیں۔ طبقات رواۃ میں دسویں طبقے سے تعلق رکھتے ہیں۔ علامہ ابن حجر عسقلانی نے انہیں صدق، صاحب حدیث کہا ہے اور علامہ ذہبی نے ثقہ لکھا ہے۔

امام ذہبی لکھتے ہیں: امام، متقن، حافظ، ابوالاشعث الحججی البصری نے حماد بن زید، حزم بن ابی حزم، عبداللہ بن جعفر المدینی، یزید بن زریع، خالد بن الحارث، فضیل بن عیاض، عثمان بن علی، معتمر بن سلیمان اور ایک جماعت محدثین سے سماں احادیث کیا ہے۔ اور ان سے بخاری، ترمذی، نسائی، ابن ماجہ، بغوی، ابن ابی داؤد، یحییٰ بن صاعد، علی بن عبداللہ بن مبشر، احمد بن علی الجوز جانی، قاضی ابو عبداللہ المحالی، ابن خزیمہ، حسین بن یحییٰ القطان اور بہت سے محدثین سے سماں احادیث کیا ہے۔ نسائی نے انہیں ثقہ کہا، لا بأس به (اس میں کوئی عیوب نہیں) لکھا۔ (مشیخت النسائی 1/75)

ابن خزیمہ نے صاحب حدیث کہا۔ کان کیسا صاحب حدیث (وہ ذہبی نے محدث تھے) لکھا۔ (میزان 1/158)

ابو حاتم نے محلہ الصدق (وہ سچے تھے) لکھا ابوداؤد نے کہا میں اُن سے

حدیث نبیل لیتا

ذہبی نے اپنی رائے ظاہر کرتے ہوئے لکھا:

وَكَانَ اسْنَدُ مِنْ بَقِيٍ فِي الْبَصْرَةِ —

ترجمہ: بصرہ کے باقی ماندہ لوگوں میں ان سے بڑا اسانید کا عالم کوئی نہیں تھا۔

(سیر اعلام العلاء موسسه الرسالۃ 1985ء)

خطیب بغدادی نے ابو حاتم کا قول نقل کیا۔ ان کے بیٹے نے کہا کہ میں نے اپنے

والد سے احمد بن المقدام کے بارے میں پوچھا تو انہوں نے کہا: صالح الحدیث محلہ الصدق — احمد بن المقدام صالح الحدیث اور سچ ہیں —

### زہیر بن العلاء العبدی البصری

یہ مختلف فیروزی ہیں۔ بعض نے ان کو ضعیف کہا اور بعض نے ثقہ کہا۔ بعض نے ان

کی احادیث کو موضوع کہا۔ ان کی مرویات میں گرچہ بعض موضوع ہیں لیکن ان سے صحیح اور

حسن روایات بھی مردی ہیں۔ انہیں کسی نے کذاب یا وضاءع نہیں کہا۔ موضوع روایات

بیان کرنا اور ہے اور کذاب ہونا اور ہے۔ تاہم زہیر کی متفرد روایت نامعتبر و نامقبول ہو گی

لیکن دیگر روایات سے اگر اس کو تائید حاصل ہو تو مقبول ہو گی۔ چنانچہ علامہ پیغمبری زہیر بن

العلاء کی سند سے ایک روایت ذکر کرنے کے بعد لکھتے ہیں:

رواه الطبراني وفيه زهير بن العلاء صعفه ابو حاتم ووثقه ابن حبان

فالاسناد حسن۔

ترجمہ: اس کو طبرانی نے روایت کیا اور اس میں زہیر بن العلاء ہیں۔ ان کو ابو حاتم

نے ضعیف کہا اور ابن حبان نے ثقہ کہا۔ لہذا اس کی سند حسن ہے۔

(مجمع الزوائد 217 مکتبۃ القدسی القاهرہ 1414ھ)

ابن ابی خثیمہ متوفی 279ھ نے اپنی کتاب التاریخ الکبیر میں زہیر بن العلاء کی سندر سے 7 احادیث نقل کی ہیں وہ سب کی سب مقبول ہیں۔

دولابی متوفی 310ھ نے اپنی کتاب ”الذریۃ الطاہرۃ“ میں 19 احادیث ذکر کی ہیں اور ابن حبان نے ایک حدیث نقل کی ہے، وہ سب روایات مقبول ہیں۔ مثلاً یہ روایت کہ حضرت خدیجہ الکبریٰ رضی اللہ عنہا رسول اللہ ﷺ کی زوجیت میں آنے سے قبل عتیق بن عائز بن عبد اللہ بن عمر بن مخزوم کے نکاح میں تھیں، اس کے بعد ابوہالہ ہند بن زراہ بن نباش بن عدری بن حبیب بن حبیب بن صرد بن سلامۃ بن جروۃ بن اسید بن عمر و بن تمیم کے نکاح میں آئیں۔ (الذریۃ الطاہرۃ 1/26)

یہ روایت مقبول ہے۔ اس کی سند یہ ہے۔

حدثنا ابوالاشعث احمد بن المقدام العجلی حدثنا زہیر بن العلاء

حدثنا سعید بن ابی عروبة عن قتادة بن دعامة۔

اس طرح یہ روایت بھی مقبول ہے کہ نبی اکرم ﷺ نے زمانہ جاہلیت میں خدیجہ بنت خولید سے نکاح فرمایا اور سب سے پہلے آپ نے ان سے نکاح فرمایا۔ اس روایت کی سند یہ ہے۔

خبرنا الحسن بن رشیق قال حدثنا ابوبشر قال حدثنا احمد بن المقدام

ابوالاشعث العجلی حدثنا زہیر بن العلاء العبدی حدثنا سعید بن ابی عروبة

عن قتادة بن دعامة۔ (ایضاً 1/46)

ابن حجر عسقلانی نے بھی ابو حاتم رازی کا قول نقل کرنے کے ساتھ ساتھ یہ بھی لکھا

ہے کہ ابن حبان نے انہیں ثقات میں ذکر کیا ہے۔ (سان المیز ان 3/528)

### سعید بن ابی عروبة متوفی 156ھ / 157ھ

ابوالنصر سعید بن ابی عروبة بصری نے حسن بصری، محمد بن سیرین، نضر بن انس اور قتادہ سے روایت کی ہے اور ان سے سفیان ثوری، شعبہ، یزید بن زریح، ابن علیہ، خالد بن حارث، نضر بن شمیل نے روایت کی ہے۔ ابن ابی حاتم نے ابو عوانہ کا یہ قول نقل کیا ہے۔

ما كان عندنا في ذلك الزمان أحد احفظ من سعيد بن ابى عروبة

ترجمہ: ہمارے نزدیک اس زمانے میں سعید بن ابی عروبة سے بڑا حافظ حدیث کوئی نہیں۔

ابوداؤد نے کہا کہ سعید بن ابی عروبة قتادہ کے اصحاب میں سب سے بڑے حافظ الحدیث تھے۔

بیہقی بن معین نے کہا:

اثبت الناس في قتادة ابن ابى عروبة وهشام الدستوائى وشعبة فمن حدثك من هو لاء الثلة الحديث فلاتبال ان لا تسمعه من غيره۔  
قتادہ کی احادیث کے معا靡ے میں ابن ابی عروبة، هشام الدستوائی اور شعبہ سب سے زیادہ مضبوط ہیں، لہذا اگر ان تین میں سے کوئی تم کو قتادہ کی کوئی حدیث سنائے تو تم کسی دوسرے سے نہ سننے کی پرواہ نہ کرو۔

ابوزرعد نے کہا سعید بن ابی عروبة ثقة مامون ہیں۔ ابوزرعد سے پوچھا گیا سعید بن ابی عروبة احفظ ہیں یا ابا ان العطار؟ تو انہوں نے کہا: سعید احفظ ہیں اور قتادہ کے اصحاب

میں ہشام اور سعید اثابت ہیں۔ آخر عمر میں اختلاط واقع ہو گیا تھا۔

(الجرح والتعديل لابن ابی حاتم 4/65 دائرۃ المعارف العثمانیہ حیدر آباد)

ابن حبان نے لکھا ہے کہ 145ھ سے 150ھ تک کا زمانہ اختلاط کا تھا۔ لہذا

میرے نزدیک ان کی ان احادیث کو قابلِ احتجاج مانا جائے جو اس سے پہلے کی

ہیں۔ (الثقات 6/360)

اور زہیر نے سعید بن ابی عروبة سے یہ روایت کوفہ میں سنی ہے اور ان کی روایت جس

نے کوفہ میں سنی ہے وہ قبلِ اختلاط کی ہے۔ (الجرح والتعديل للقرطبی 3/1086)

**قنا德 بن دعامة السدوسي متوفی 117ھ**

امام ذہبی لکھتے ہیں: قنا德 بن دعامة بن قنا德 بن عزیز الحافظ العلامہ ابوالخطاب

السدوسی البصری مادرزاد نبینا مفسر تھے۔ انہوں نے عبد اللہ بن سرسجس، انس بن مالک، سعید

بن المسیب، معاذہ، ابی الطفیل اور کثیر لوگوں سے سماع احادیث کیا اور ان سے مسیر، ابن

ابی عروبة، شیبان، شعبہ، معمر، ابیان بن یزید، ابو عوانہ، حماد بن سلمہ وغیرہم نے سماع احادیث

کیا۔ قنادہ کا بیان ہے کہ میں نے کبھی کسی حدیث کو سُن کر یہ نہیں کہا کہ مجھے دوبارہ سناؤ۔ جو

کچھ میرے کانوں نے سنایا ہے دل نے اس کو محفوظ کر لیا۔

ابن سیرین نے کہا: قنادہ لوگوں میں سب سے بڑے حافظ الحدیث تھے۔ امام احمد

بن حنبل نے انہیں مفسر اور حافظ الحدیث اور فقیہ کہا۔

سفیان ثوری نے کہا: او کان فی الدنیا مثل قنادہ؟۔ کیا دنیا میں قنادہ جیسا

بھی کوئی ہوا؟ معمر نے کہا کہ میں نے زہری سے پوچھا کہ آپ کے نزدیک قنادہ بڑے عالم

ہیں یا مکحول؟ تو انہوں نے کہا کہ مکحول نہیں بلکہ قنادہ۔ امام احمد بن حنبل نے کہا کہ قنادہ اہل

بصرہ میں سب سے بڑے حافظ الحدیث تھے۔ جو کچھ سنتے تھے وہ حفظ کر لیتے تھے۔ (تذکرة الحفاظ 1/92 دارالكتب العلمیہ بیروت 1998ھ)

## جن اسلاف نے جعدہ سے متعلق روایت کو قبول کیا ہے

☆ علامہ محمد بن یوسف الصاحی الشامی المتوفی 942ھ:

آپ نے تحریر فرمایا ہے: وسمته جعدہ بنت الاشعث بن قیس فمات و صلی علیہ سعید بن العاص دفن بالبقيع :

ترجمہ: حضرت امام حسن رضی اللہ عنہ کو جعدہ بنت الاشعث بن قیس نے زہر دیا تو آپ شہید ہو گئے۔ آپ کی نماز جنازہ حضرت سعید بن العاص نے پڑھائی اور جنت البقیع میں مدفون ہوئے۔ (سل الہدی والرشاد 1/64)

☆ علامہ جلال الدین السیوطی المتوفی 911ھ:

تحریر فرماتے ہیں: توفي الحسن رضي الله عنه بالمدينه مسموماً سمنه زوجته جعدة بنت الاشعث بن قيس دس اليها يزيد بن معاوية ان تسممه فيتزرو جها ففعلت

ترجمہ: حضرت حسن رضی اللہ عنہ کی وفات زہر سے ہوئی۔ آپ کو آپ کی بیوی جعدہ بنت الاشعث بن قیس نے یزید کے جھانسے میں آکر زہر دیا تھا کہ وہ اس شادی کرے گا۔ چنانچہ جعدہ نے ویسا کرڈا۔ (تاریخ اخلفاء 1/147)

☆ ابوحسن علی بن ابوالکرم عز الدین ابن الاشیر المتوفی 630ھ:

تحریر فرماتے ہیں: و كان سبب موته ان زوجته جعدة بنت الاشعث بن قيس

سقته السم

ترجمہ: حضرت امام حسن کی وفات کا سبب یہ تھا کہ آپ کی بیوی جعدہ بنت اشعث بن قیس نے آپ کو زہر دیا تھا۔ (اسد الغابہ 2/13)

☆ علامہ ابن عبد البر القرطبی المتوفی 463ھ:

تحریر فرماتے ہیں: وقال قتادة و أبو بكر بن حفص سم الحسن بن على سنته

امرأته جعدة بنت الأشعث بن قيس الكندي۔

ترجمہ: قتادة اور ابو بکر بن حفص نے کہا کہ حسن بن علی رضی اللہ عنہ کو ان کی بیوی جعدہ بنت اشعث بن قیس کنڈی نے زہر دیا تھا۔ (الاستیغاب فی معرفۃ الاصحاب 1/389)

☆ علامہ شمس الدین محمد بن عبد الرحمن السخاوی المتوفی 902ھ:

تحریر فرماتے ہیں: ان زوجتہ جعدہ بنت اشعث بن قیس سمته نفرا و کرہا لہا۔

ترجمہ: آپ کی بیوی جعدہ بنت اشعث بن قیس نے آپ کو زہر دیا تھا کیوں کہ آپ اس سے نفرت کرتے تھے اور اسے پسند نہیں کرتے تھے۔

(التحفة اللطیفۃ فی تاریخ المدینۃ الشریفۃ 1/384)

☆ علامہ محمد بن سعد البصری البغدادی المتوفی 338ھ:

انی سندھج کے ساتھ تحریر فرماتے ہیں: ان جعدہ بنت اشعث بن قیس سقت الحسن السم۔

ترجمہ: جعدہ بنت اشعث بن قیس نے حضرت حسن رضی اللہ عنہ کو زہر دیا۔

(الطبقات الکبریٰ 1/338)

☆ علامہ ابو الفضل احمد بن علی ابن حجر العسقلانی المتوفی 852ھ:

ام موسیٰ کی سند سے یہ روایت ذکر کی ہے: ان جعدہ بنت الاشعث بن قیس سقت الحسن السم۔

ترجمہ: جعدہ بنت الاشعث بن قیس نے حضرت حسن رضی اللہ عنہ کو زہر پلائی تھا۔

(تہذیب التہذیب/200)

☆ علامہ جمال الدین مزی الم توفی 742ھ:

ابن سعد کی سند سے تحریر فرمایا: ان جعدہ بنت الاشعث بن قیس سقت الحسن السم۔

ترجمہ: جعدہ بنت الاشعث بن قیس نے حضرت حسن رضی اللہ عنہ کو زہر پلائی تھا۔

(تہذیب الکمال/6)

☆ علامہ شمس الدین محمد بن احمد بن عثمان بن قائمہ مازالذہبی الم توفی 748ھ:

ام موسیٰ والی روایت کو ذکر فرمایا: ان جعدہ بنت الاشعث بن قیس سقت الحسن السم۔

ترجمہ: جعدہ بنت الاشعث بن قیس نے حضرت حسن رضی اللہ عنہ کو زہر پلائی تھا۔

(سیر اعلام النبیاء/4)

☆ علامہ ابن منظور الافریقی الم توفی 711ھ:

آپ نے بھی بلا کسی نکیر کے ام موسیٰ کی روایت کو ذکر کیا ہے اور اسی کی تائید میں ابن جعدہ کی روایت کو بھی نقل کیا ہے۔ (محقق تاریخ دمشق/39/7)

☆ علامہ ابن خلکان الم توفی 681ھ:

آپ نے جعدہ والی روایت کو مقبول مانا ہے اور اس کی تائید میں یہ روایت بھی نقل کی

ہے کہ حضرت حسن رضی اللہ عنہ کی شہادت کے بعد قریش کے ایک آدمی سے جعدہ کا نکاح ہوا جس سے ایک لڑکا پیدا ہوا تو بچے اس لڑکے کو اس کے نام سے نہیں پکارتے تھے بلکہ یہ کہتے تھے: یا اُبَنْ مُسِمَّةً الْأَزْوَاجْ۔ (اے شوہر کو زہر پلانے والی عورت کے بیٹے!)

☆ علامہ یاسین بن خیر اللہ الخطیب الموصلى المتوفى 1232ھ

تحریر فرماتے ہیں: فان زوجته سقته السم ومات به و هي جعدة بنت

الاشعث۔ (الروضۃ الفیجاء فی اعلام النساء 1/96)

## شہادات و جوابات

شبہ(۱)

ابن کثیر نے لکھا ہے کہ ”بعض لوگوں نے یہ روایت ذکر کی ہے کہ یزید بن معاویہ نے جعدہ بنت اشعث کو کہا تھا کہ تم حسن بن علی کو زہر دو اس کے بعد میں تم سے نکاح کروں گا۔ جعدہ نے ویسا ہی کیا، جب حسن بن علی کی وفات ہو گئی تو جعدہ نے یزید کو وعدہ وفا کرنے کی بات کہی تو یزید نے کہا: جب حسن کے حق میں تو قابل اعتماد نہیں نکلی تو ہم اپنے حق میں تم پر کیسے اعتماد کریں؟ یہ روایت میرے نزدیک صحیح نہیں، اور حضرت معاویہ کی نسبت یہ روایت بدرجہ اولیٰ صحیح نہیں۔ (البداية والنهاية 47/8)

جواب:

جہاں تک حضرت امیر معاویہ رضی اللہ عنہ سے متعلق روایت کی بات ہے تو یہ قابل تسلیم ہے کہ کوئی صحیح تو کیا حسن روایت بھی موجود نہیں۔ لیکن یزید کے تعلق سے کوئی صحیح روایت موجود نہیں یہ بات ناقابل تسلیم ہے۔ کیوں کہ گز شستہ صفحات میں متعدد روایات ذکر کی گئیں کہ جعدہ بنت اشعث نے حضرت امام حسن رضی اللہ عنہ کو زہر دیا تھا

جبیسا کہ ابن سعد کی کتاب الطبقات الکبریٰ اور ابن عساکر کی تاریخ دمشق کے حوالے سے صحیح روایت گزری۔ اس کے علاوہ ابن الجوزی، ابن حجر عسقلانی، محمد بن احمد الافرقی وغیرہم نے اپنی اپنی سند کے ساتھ جده بنت اشعش سے متعلق روایات ذکر کی ہیں۔ جن میں سے بعض کی سند اگرچہ ضعیف ہے لیکن مجموعی طور پر وہ درجہ حسن کو پہنچی ہوئی ہیں۔ علاوہ ازیں ابن کثیر نے جده سے متعلق روایت کی ایک خاص سند کے تعلق سے لکھا ہے کہ ”یہ روایت میرے نزدیک صحیح نہیں“ اس سے یہ سمجھنا غلط ہے کہ جده بنت اشعش کے تعلق سے تمام روایات صحیح نہیں۔ چنانچہ خود ابن کثیر نے ابن سعد والی روایت کو من سند ذکر کیا ہے لیکن اس پر کچھ جرح نہیں کی ہے۔ اس سے اشارہ ملتا ہے کہ ابن سعد والی روایت ان کے نزدیک صحیح ہے۔ گزشتہ صفحات میں راقم نے ایک درجن محدثین و مورخین کے اسماء گرامی درج کئے ہیں۔ ان حضرات نے بلا کسی نکیر کے اس روایت کو تسلیم کیا ہے کہ جده بنت اشعش نے حضرت امام حسن رضی اللہ عنہ کو زہر دیا تھا۔ ایک جماعت محدثین و علماء محققین نے جب جده بنت اشعش والی روایت کو معتبر قرار دیا ہے تو اُسے ضعیف و نامعتبر کہہ کر یکسر رد کر دینا غیر معقول بات ہے۔

(۲) شبہ

جب خود امام حسن رضی اللہ عنہ سے پوچھا گیا کہ آپ کو زہر کس نے دیا؟ تو آپ نے کسی شخص کا نام نہیں لیا تو دوسروں کو کیا حق پہنچتا ہے کہ کسی کو نامزد کرے؟ وہ بھی آپ کی بیوی جده بنت اشعش پر زہر دینے کا الزام! یہ تو سراستہ تہمت ہے۔؟

جواب

مظلوم ظالم کا نام ظاہرنہ کرے تو دوسروں کو کسی حال میں ظالم کا نام ظاہر کرنے کی

اجازت نہیں، یہ بات غیر شرعی بھی ہے اور تاریخی شواہد کے خلاف بھی۔ تاریخ کے صفات میں کتنے ایسے نامزد قاتل و ظالم ہیں جنہیں اقرار یا شرعی شہادت کے بغیر محض شہرت کی بنیاد پر قاتل و ظالم مانا جاتا ہے۔ جعدہ بنت اشعث کی جانب منسوب زہر دینے کی بات اسی زمانے میں اتنی مشہور تھی کہ ابن خلکان کی روایت کے مطابق جعدہ بنت اشعث کے ایک قریشی بچے کو اُس کے ہمجنوی بچے "اے شوہر کو زہر دینے والی عورت کے بیٹے" کہہ کر پکارتے تھے۔ جعدہ والی روایت کو شہرت عامہ حاصل تھی۔ یہ محض افواہ نہیں تھی۔ پھر امام حسن رضی اللہ عنہ نے اس کے نام کو چھپایا کیوں؟ اس کا جواب یہ ہے کہ امام حسن رضی اللہ عنہ اگر خود نام ظاہر فرماتے تو خطرناک خون ریزی ہوتی۔ جعدہ سے خون کے بد لے خون کا مطالبه ہوتا اور زہر خورانی معاملے میں جو لوگ خفیہ طور پر شامل تھے وہ یہ کہہ کر جعدہ کی حمایت میں کھڑے ہو جاتے کہ شہادت شرعیہ چاہیے۔ ایسی صورت میں شہادت عثمان والے واقعہ کی شکل سامنے آ جاتی اور ایک بار پھر مسلمانوں کے دو گروہ بر سر پیکار ہو جاتے۔ اس موقع پر بھی نبی پاک ﷺ کی پیشین گوئی بیج ثابت ہوئی کہ میرا یہ بیٹا سید ہے اللہ اس کے ذریعہ مسلمانوں کے دو گروہوں کو جنگ سے محفوظ رکھے گا۔

چنانچہ جب حضرت امام حسین نے آپ سے پوچھا: بھائی جان! آپ کو زہر کس نے دیا؟ تو آپ نے امام حسین سے پوچھا: بھائی تم کیوں پوچھ رہے ہو؟ امام حسین نے کہا: اقتله والله قبل ان ادفنک۔ قسم خدا کی آپ کو دفن بعد میں کروں گا اس شخص کو قتل پہلے کروں گا۔ امام حسن نے فرمایا: اے میرے بھائی! یہ دنیا فاہو جانے والی ہے۔ دعہ حتی التقی انا و هو عندالله۔ چھوڑ دو اسے یہاں تک کہ وہ اور میں دونوں اللہ کے یہاں حاضر ہوں گے۔ (البدایہ والنہایہ 43/8)

امام حسن رضی اللہ تعالیٰ عنہ نے امام حسین رضی اللہ تعالیٰ عنہ کو یہ وصیت کی تھی کہ مجھے روپرہ رسول کے اندر دفن کرنا اگر اس کی وجہ سے خوب ریزی و شر انگیزی ہو تو جنت البقع میں دفن کرنا۔ آپ کی وصیت کے مطابق روپرہ رسول میں آپ کو دفن کرنے کا ارادہ کیا گیا تو حضرت عائشہ صدیقہ رضی اللہ عنہا نے اجازت دے دی لیکن والی مدینہ مردان بن حکم نے بنو امیہ کے لوگوں کو اور اپنے حامیوں کو جمع کیا اور روپرہ رسول میں دفن ہونے سے روک دیا۔ چنانچہ آپ کو آپ کی والدہ سیدہ فاطمہ الزہرا رضی اللہ عنہا کے پہلو میں جنت البقع میں دفن کیا گیا۔ (الکامل فی التاریخ 3/58)

شہادت کے بعد بھی مظلوم شہید سبط رسول کے تعلق سے مردانیوں کے دل میں اتنی سی ہمدردی پیدا نہ ہوئی کہ وصیت کے مطابق روپرہ رسول کے اندر انہیں دفن ہونے دیتے۔ اس موقع پر حضرت ابو ہریرہ رضی اللہ عنہ نے بنو امیہ کے لوگوں سے یہ فرمایا تھا: لوگو! کیا تم نبی ﷺ کے بیٹے کو ان کی تربت میں دفن ہونے سے روکتے ہو حالاں کہ میں نے رسول ﷺ کو یہ فرماتے ہوئے سنائے کہ جس نے ان سے محبت کی اس نے مجھ سے محبت کی اور جس نے ان سے بعض رکھا۔ ایسے خطرناک اور پُر فتن ماحول میں حضرت امام حسن کا اپنے قاتل کا نام ظاہرنہ کرنا صبر و تحمل کا بے مثال نمونہ ہے۔ اس وقت کے پُر آشوب اور نازک حالات کا اندازہ ابن عبد البر کی درج ذیل روایت سے لگایا جاسکتا ہے کہ امام حسن رضی اللہ عنہ کے جنازے میں سوائے حضرت سعید بن العاص کے بنی امیہ کا کوئی شخص شریک نہ ہوا۔ سعید بن العاص ہی نے نماز جنازہ پڑھائی لیکن یہ کیسی مجبوری کی حالت تھی اس کا اندازہ اس بات سے لگایا جاسکتا ہے کہ اس موقع پر حضرت امام حسین نے سعید بن العاص سے یہ کہا تھا: اگر نماز جنازہ سنت نہ ہوتی

تو میں تم کو قطعاً امامت کے لئے آگے نہ بڑھاتا۔ (متدرک 3/187)

خالد بن ولید بن عقبہ سے رہانہ گیا تو انہوں نے بنی امیہ سے خوب منت و سماجت کر کے جنازے کو دور سے دیکھنے کی اجازت لی تو بنو امیہ نے انہیں اجازت دی۔  
(الاستیعاب فی معرفة الاصحاب 1/116)

اس طرح کے واقعات کے حوالے سے یہ کہنا غلط ہے کہ جب قاتل کے بارے میں علم و یقین حاصل نہیں تو کسی کو قاتل کہنا کیوں کر صحیح ہوگا؟ — قصاص اور شرعی حد قائم کرنے کے لئے ایسے علم کی ضرورت ہوتی ہے جس میں کسی قسم کا شبہ نہ ہو کیوں کہ شبہ جہاں ہو گا وہاں حاکم اسلام حد و قصاص قائم نہیں کر سکتا — لیکن جس شخص کا قاتل ہونا قرائی و علامات اور شہرت عامہ کی بنیاد پر معلوم ہو تو یہ علم اگرچہ ظنی ہے لیکن اس کی بنیاد پر کسی کو قاتل کہنا غلط نہ ہوگا۔ ہاں اس پر شرعی حد قائم نہیں ہوگی۔ حالات و اشخاص کے مطابق حاکم اسلام اس پر تعزیری کا رروائی کر سکتا ہے —

جعدہ بنت اشعث نے زہر دیا تھا یہ بات ظن غالب پرمنی ہے۔ شریعت اسلامیہ میں باب تعزیر میں ایسے ظن کا بھی اعتبار کیا گیا ہے جو بے بنیاد نہ ہو۔ جعدہ سے متعلق زہر خورانی کی بات بے بنیاد نہیں کہ اسے تہمت کے خانے میں رکھا جائے اور یہ زر اگمان بھی نہیں کہ اسے سو ہر ظن پر محمول کیا جائے — اگر اسے تہمت یا سو ہر ظن کہا جائے تو سوال یہ ہے کہ جن مستند علماء اسلاف نے جعدہ بنت اشعث سے متعلق روایت کو معتبر مانتے ہوئے اپنی کتابوں میں نقل فرمایا ہے کیا وہ سب کے سب گناہ کبیرہ کے مرتكب ہوئے ہیں؟ بلکہ حضرت امام حسن رضی اللہ عنہ خود ایک فرد خاص کو اپنا قاتل گمان کرتے تھے۔ (اگرچہ اس کا نام ظاہر نہیں فرمایا تھا) تو کیا آپ بھی سو ہر ظن کا شکار ہوئے۔

دیکھئے علامہ مرتضیٰ نے عمر بن اسحاق تابعی کے حوالے سے یہ روایت نقل کی ہے کہ جب امام حسین نے امام حسن سے اُن کے قاتل کا نام پوچھا تو انہوں نے کہا: ترید قتلہ: تم اُسے قتل کرو گے؟ کہا ہاں! تو انہوں نے کہا لعن کان صاحبی الذی اطن لله اشد لی نقمہ و ان لم یکنہ مالحاب ان تقتل بی بریعا۔

ترجمہ: اگر وہ میرا صاحب ہے جس کے بارے میں میرا مگان ہے تو اللہ تعالیٰ مجھ سے زیادہ سخت بدله لینے والا ہے اور اگر وہ نہیں تو میں نہیں چاہتا کہ میرے بدے میں تم کسی بے گناہ کو قتل کرو۔ (تہذیب الکمال 251/6)

زہر دینے والا کون؟ اس کے یقین کے دو ہی ذریعہ ہیں ایک یہ کہ زہر دینے والا خود اقرار کرے۔ دوسرا یہ کہ شہادت شرعیہ حاصل ہو جائے۔ دونوں میں سے کسی ایک کے ذریعہ سے جب یقین حاصل ہو جائے تو ہی حد قائم کرنا شرعاً درست ہوتا ہے، حالاں کہ ان دونوں سے بھی ظن ہی حاصل ہوتا ہے یہ اور بات ہے کہ شریعت نے دونوں سے حاصل شدہ علم کو یقینی مانا ہے، لہذا ہم اسے یقینی مانتے ہیں۔ وہاں نہ اقرار ہے نہ شہادت شرعیہ، اس لئے حضرت امام حسن نے اپنے قاتل کو جانے کے باوجود نام ظاہر نہیں فرمایا کیوں کہ نام ظاہر کرنے کی صورت میں غیض و غصب کی آگ بھڑک اٹھتی اور نامزد شخص کو قتل کر دیا جاتا جس کے نتیجے میں قتل و خون ریزی کا بازار گرم ہو جاتا۔

(۳) شبہ

حضرت امام حسن رضی اللہ عنہ کو اُن کی بیوی جعدہ بنت اشعث نے زہر دیا تھا۔ اس کا ثبوت کسی دلیل سے نہیں اور اس پر کوئی صحیح روایت موجود نہیں۔ (امیر المؤمنین الحسن بن علی شخصیۃ و عصرہ 432/1)

جواب:

اگر ثبوت سے مراد ایسا ثبوت ہے جس سے قاتل پر حد لازم ہو جائے تو یہ بات صحیح ہے۔ کیوں کہ جده کی نسبت زہر دینے کی بات نہ اقرار شرعی سے ثابت ہے نہ شہادت شرعیہ سے، اور حد قائم کرنے کے لئے دونوں میں سے ایک کا ہونا ضروری ہے۔ اور اگر ثبوت سے مراد یہ ہے کہ اس پر کوئی دلیل اور صحیح روایت نہیں تو یہ دعویٰ باطل ہے۔ کیوں کہ جده بنت اشعش کی جانب منسوب زہر دینے کی بات دور اول ہی میں شہرت عامہ پاچکی تھی جسے کثیر علماء تراجم و سیر و اہل تواریخ اور محدثین نے نقل فرمائی ہے۔ تمام روایات کی اسانید گرچہ فرد افراداً صحیح نہیں لیکن بعض اسانید صحیح ہیں جیسا کہ ابن سعد کے حوالے سے گزشتہ صفات میں روایت گزر چکی ہے۔ اور مجموعی اعتبار سے جده بنت اشعش کی روایت کو مقبول اخبار آحاد کا درجہ حاصل ہے جس سے علم ظنی کا حصول ہوتا ہے اور علم ظنی گرچہ باب حدود میں معتبر نہیں، لیکن باب تعزیر میں اس کا اعتبار کیا گیا ہے۔

شبہ (۲)

طبقاتِ ابن سعد کے حوالے سے ام مویٰ کی جو روایت گزشتہ صفات میں ذکر کی گئی ہے اس کی سند ضعیف ہے (شیخ محمد بن صالح الحشمتی الطبقات الکبریٰ)

جواب:

ابن سعد کی کتاب الطبقات الکبریٰ کے حاشیہ نگار شیخ محمد بن صالح نے روایت مذکورہ کو نقل کرنے کے بعد اسنادہ ضعیف لکھا ہے لیکن اس کے ضعف کی کوئی وجہ ذکر نہیں کی ہے۔ گزشتہ صفات میں رقم نے روایت مذکورہ کے تمام رواۃ کے حالات تتبّع تراجم کے حوالے سے درج کر دئے ہیں۔

ابن سعد کی روایت میں چار راوی ہیں (۱) یحییٰ بن حماد (۲) ابو عوانہ (۳) مغیرہ (۴) ام موسیٰ۔ چاروں راویوں میں سے کوئی بھی ضعیف و نامقبول نہیں۔ یحییٰ بن حماد امام بخاری کے استاذ اور صحابہ کے راویوں میں ہیں۔ ابو عوانہ بخاری و مسلم سمیت صحابہ کے راوی ہیں۔ ذہبی نے انہیں علم حدیث کا ستون کہا ہے۔ مغیرہ بن مقسم ضمی صغار تابعین میں سے ہیں۔ صحابہ کے راوی ہیں۔ ام موسیٰ (فاختہ یا حبیبہ) تابعیہ ہیں۔ بخاری نے الادب المفرد میں ان کی روایت ذکر کی ہے اور ابو داؤد، نسائی اور ابن ماجہ کے بھی راوی ہیں۔ عجلی نے انہیں ثقہ کہا۔ غیر مقلد عالم شیخ البانی نے الادب المفرد کے حاشیہ میں ام موسیٰ والی سند کو صحیح کہا ہے۔ ابن سعد کی روایت کے تمام راوی ثقہ متفق ہیں ام موسیٰ کے سو اتمام راوی بخاری و مسلم اور صحابہ کے ہیں پھر بھی یہ کہنا کہ روایت ضعیف ہے ایسا منطق سمجھ سے بالاتر ہے۔

### شبہ (۵)

جعده بنت اشعث والی روایت جسے ابن الجوزی نے اپنی سند کے ساتھ ذکر کیا ہے اس کی سند میں یزید بن عیاض ابن جعده مذکور الحدیث ہے۔ اُسے امام مالک نے کذاب کہا ہے۔ یحییٰ بن معین نے لیس بثقة کہا، علی بن مدینی نے ضعیف کہا، نسائی نے متروک اور دارقطنی نے ضعیف کہا۔ (میزان الاعتدال)

جب ابن الجوزی کی روایت کی سند میں ایک راوی مذکور الحدیث و کذاب ہے تو اس کی روایت کیسے معتبر ہوگی؟ (علی محمد بن الصلاہی)

### جواب:

جعده بنت اشعث کے تعلق سے کتب تراجم و طبقات و کتب تواریخ میں دو قسم کی

روايات متى ہیں۔ ایک تو یہ کہ جعده نے زہر دیا ہے۔ دوسری یہ کہ زہر کیوں دیا ہے؟ پہلی بات تو یہ ہے کہ ابن الجوزی کی روایت میں زہر دینے کا سبب مذکور ہے اور ابن سعد کی مستند صحیح روایت میں صرف زہر دینے کا ذکر ہے، سبب کا ذکر نہیں۔ زہر خوارانی کے سبب والی روایت کے ضعیف و نامقبول ہونے سے زہر خوارانی والی روایت کا ضعیف و نامقبول ہونا لازم نہیں۔ ایسا ہو سکتا ہے کہ کسی چیز کا وجود مسلم ہو لیکن سبب وجود میں اختلاف ہو، یا سبب وجود سرے سے معلوم ہی نہ ہو۔

سبب کے تعلق سے روایات مختلف ہیں۔ بعض روایات میں ہے کہ یزید نے جعده کو شادی کا جھانسہ دیا تھا اور مستقبل کے امیر کی بیوی بننے کے لائق میں اُس نے یہ کام انجام دیا۔ بعض روایات میں ہے کہ جعده سے نکاح کرنے پر امام حسن رضی اللہ عنہ راضی نہ تھے آپ کو دھوکہ اور غلط فہمی میں ڈال کر جعده سے آپ کا نکاح کیا گیا تھا۔ امام حسن جعده کو ناپسند کرتے تھے۔ جعده کو یہ یقین ہو گیا تھا کہ اُس سے طلاق ہو جائے گی وہ چوں کہ امیر کنہدہ اشعش کی بیٹی تھی اور طلاق ہونے کی صورت میں اس کی غیرت کو دھچکا لگتا، اسی غرضی غضب میں جل بھسن کراس نے یہ اقدام کیا۔

علامہ سخاوی لکھتے ہیں:

ان زوجته جعده بنت اشعش بن قیس سمتہ نفرا و کرھا لھا۔  
ترجمہ: امام حسن کی بیوی جعده بنت اشعش نے ان کو زہر دیا کیوں کہ اُس سے امام حسن نفرت کرتے تھے اور اُسے ناپسند کرتے تھے۔

(التحفة اللطيفة في تاريخ المدينة الشريفۃ 1/283)

بعض روایات میں ہے کہ حضرت امیر معاویہ رضی اللہ عنہ نے یزید کی امارت کا راستہ

صاف کرنے کے لئے جعدہ کو استعمال کر کے یہ خفیہ تدبیر اختیار کی تھی —  
اس تعلق سے ابن خلدون لکھتے ہیں:

و ما ينقل من ان معاویة دس اليهم السم مع زوجه جعدة بنت الاشعث  
 فهو من احاديث الشيعة و حاشا لمعاویة من ذالك۔

ترجمہ: یہ جو مقول ہے کہ حضرت معاویہ (رضی اللہ عنہ) نے امام حسن رضی اللہ عنہ کی  
بیوی جعدہ بنت اشعث کے ساتھ ساز باز کر کے امام حسن کو زہر دلوایا تھا، تو یہ شیعوں کی گڑھی  
ہوئی بات ہے۔ حضرت معاویہ رضی اللہ عنہ سے یہ بات بہت بعید ہے — (تاریخ ابن  
خلدون 2/649)

زہر خورانی کے سبب میں روایات کے اختلاف کے باوجود تمام روایات کا اس بات پر  
اتفاق ہے کہ زہر جعدہ نے دیا تھا۔۔۔ لہذا کسی خاص روایت جس میں زہر خورانی کا کوئی  
خاص سبب مذکور ہے، کے ضعیف و نامقبول ہونے سے اُن تمام روایات کا نامقبول ہونا لازم  
نہیں آتا جن میں بلا ذکر سبب صرف جعدہ کی جانب زہر خورانی کی بات منسوب  
ہے۔۔۔ ابن الجوزی کی روایت میں زہر دینے کے سبب کا ذکر ہے اور ابن سعد کی  
روایت میں جعدہ کی جانب زہر دینے کی بات منسوب ہے۔ سبب والی روایت کے ضعیف  
و نامقبول ہونے سے یہ لازم نہیں آتا کہ ابن سعد والی روایت جس میں صرف زہر دینے کی  
بات مذکور ہے وہ بھی نامقبول و مردود ہو۔۔۔

قادہ کی روایت کو علامہ ابن عبد البر القطبی متوفی 463ھ نے بھی نقل کیا ہے۔

چنانچہ انہوں نے تحریر فرمایا:

وقال قتادة وابو بکر بن حفص سم الحسن بن علی سمتہ امرأته جعدة

بنت الاشعث بن قیس الکندي۔ (الاستیعاب فی معرفة الاصحاب 115)

ترجمہ: قلادہ اور ابو بکر بن حفص نے کہا: حسن بن علی (رضی اللہ عنہما) کو ان کی بیوی

جعدہ بنت اشعث بن قیس الکندي نے زہر دیا تھا۔

ابن عبد البر کے نزدیک یہ روایت قبل اعتماد مشہور ہے۔ کیوں کہ انہوں نے کتاب ”الاستیعاب“ کے مقدمہ میں یہ تحریر کیا ہے کہ میں نے اپنی اس کتاب میں انہیں روایات کو قبل اعتماد قرار دیا ہے جو اصحاب سیر و تواریخ کے درمیان مشہور ہیں۔ ابن عبد البر کے الفاظ یہ ہیں:

اعتمدت في هذا الكتاب على الأقوال المشهورة عند أهل العلم بالسيرة واهل العلم بالاثر والنسب وعلى التواریخ المعروفة التي عليها عول العلماء في معرفة ایام الاسلام و سیر اہلہ۔

ترجمہ: میں نے اس کتاب میں اُن اقوال پر اعتماد کیا ہے جو علماء سیر اور علماء اثر و انساب کے مابین مشہور ہیں اور ان مشہور تواریخ کو قبل اعتماد ٹھہرایا ہے جن پر علماء نے زمانہ اسلام اور مسلمانوں کے احوال کی معرفت کے معاملے میں اعتماد کیا ہے۔

(الاستیعاب 20)

ابن سعد کی روایت جو ابو عوانہ عن مغیرۃ عن امام موسیٰ والی سند سے مردی ہے اس کو علامہ ذہبی نے بھی سیر اعلام النبلاء جلد 4 صفحہ 344 پر بلا کسی جرح و نقد کے نقل کیا ہے، جس سے معلوم ہوتا ہے کہ علامہ ذہبی کے نزدیک بھی ابن سعد کی روایت مقبول ہے۔ گز شنہ صفحات میں ابن سعد کی روایت کے تمام رواۃ کے احوال کتب تراجم و طبقات کے حوالے سے درج کئے گئے ہیں اس سے ثابت ہو گیا کہ ابن سعد کی روایت کی سند کے جملہ رواۃ ثقہ

متقن ہیں۔ ام موسیٰ کے سوا اس کے تمام راوی بخاری و مسلم کے راوی ہیں اور ام موسیٰ بھی شفیع تابعیہ ہیں۔ ان پر کسی نے جرح نہیں کی ہے۔ لہذا ابن سعد کی روایت کے صحیح و مقبول ہونے میں کلام نہیں۔

گزشہ صفحات میں رقم نے پانچ روایات مع سند پیش کیں کہ حضرت امام حسن رضی اللہ عنہ کو اُن کی بیوی جعدہ بنت اشعث نے زہر دیا تھا۔ نیز ایک درجن سے زائد علماء اثر تو اورنخ و اہل سیر اسلام کے اقوال ذکر کئے۔ لہذا یہ کہنا غلط ہے کہ امام حسن رضی اللہ عنہ کو زہر دینے کی نسبت جعدہ بنت اشعث کی طرف بے بنیاد ہے۔ کثیر تعداد میں علماء و اسلاف اہل سنت نے یہ بات اپنی کتابوں میں تحریر کی ہے لہذا یہ کہنا بھی صحیح نہیں کہ جعدہ کی جانب منسوب روایت رواضش و شیعوں کی من گڑھت ہے۔ کیوں کہ جن اسلام کے اسماء ذکر کئے گئے ہیں وہ سب کے سب اہل سنت بلکہ قائدین اہل سنت تھے۔

والله اعلم بحقیقتة الحال

## فضائل امام حسن رضی اللہ عنہ

ذیل میں امام حسن رضی اللہ عنہ کے فضائل و مناقب پر چند احادیث ذکر کی جاتی ہیں۔

☆ صحیح بخاری میں حضرت براء بن عازب رضی اللہ عنہ سے روایت ہے۔ انہوں نے کہا کہ میں نے نبی اکرم ﷺ کو دیکھا۔ حسن بن علی کو اپنے کاندھے پہ بٹھا ہوئے تھے اور یہ فرمارہے تھے: اللهم انی احبہ فاحبّه۔ اے اللہ میں ان سے محبت کرتا ہوں تو بھی محبت فرمًا۔ (بخاری حدیث 3779)

☆ صحیح بخاری ہی میں حضرت ابو ہریرہ رضی اللہ عنہ سے روایت ہے۔ انہوں نے فرمایا کہ میں رسول ﷺ کے ساتھ مدینہ کے ایک بازار میں تھا۔ حضور کے ساتھ جب

میں واپس آنے لگا تو حضور نے فرمایا: ایں لکھ۔ بچوں کاہاں گیا؟ ایسا تین بار فرمایا پھر فرمایا: حسن بن علی کو بلاو۔ حسن بن علی چلتے ہوئے آنے لگے۔ ان کے گلے میں لوگ کا ہاتھا۔ نبی اکرم ﷺ نے ان کی طرف ہاتھ کا اشارہ کیا۔ انہوں نے بھی ویسا ہی ہاتھ کا اشارہ کیا۔ پھر آپ ﷺ نے انہیں سینے سے چمٹالیا اور فرمایا: اللهم انی احباب فاحبہ واحب من یحبہ۔ اے اللہ میں ان سے محبت کرتا ہوں تو بھی ان سے محبت فرماؤ۔ حضرت ابو ہریرہ رضی اللہ عنہ کا بیان ہے: فما کان محبت کرتا ہے اس سے محبت فرم۔ حضرت ابو ہریرہ رضی اللہ عنہ کا بیان ہے: ما قال رسول اللہ ﷺ کی یہ بات سننے کے بعد میرے نزدیک حسن بن علی سے زیادہ محبوب کوئی نہیں ہوا۔ (صحیح البخاری 5884)

☆ حضرت ابو ہریرہ رضی اللہ عنہ ہی سے روایت ہے کہ ان سے حضرت امام حسن کی ملاقات ہوئی تو انہوں نے امام حسن سے کہا: میں نے رسول اللہ ﷺ کو آپ کے پیٹ پر بوسہ دیتے ہوئے دیکھا ہے۔ آپ ذرا پیٹ کا وہ مقام مجھے دکھائیے جہاں پر رسول اللہ ﷺ نے بوسہ دیا تھا تاکہ میں بھی اسے چوم لوں۔ حضرت امام حسن نے پیٹ سے کپڑا ہٹایا تو حضرت ابو ہریرہ نے اسے چوم لیا۔ یہ حدیث شرط صحیحین پر ہے۔ ذہبی نے بھی اسے بخاری و مسلم کی شرط پر کہا۔ (متدرک 3/184)

☆ حضرت ابو ہریرہ رضی اللہ عنہ سے روایت ہے کہ میں نے نبی ﷺ کی گود میں حسن کو دیکھا۔ وہ نبی اکرم ﷺ کی داڑھی مبارک میں انگلی داخل کر رہے تھے اور نبی اکرم ﷺ کے منه میں اپنی زبان داخل فرمارہے تھے اور فرمارہے تھے۔ اللهم انی احباب فاحبہ۔ (متدرک الحاکم)

☆ صحیح بخاری ہی میں حضرت عقبہ بن حارث سے روایت ہے۔ انہوں نے کہا کہ میں نے ابو بکر (رضی اللہ عنہ) کو دیکھا۔ وہ حسن کو گود میں اٹھائے ہوئے تھے اور فرمایا ہے تھے:

بابی، شبیہ بالنبی لا شبیه بعلی وعلی يضحك

ترجمہ: میرے باپ ان پر قربان ہوں۔ یہ نبی ﷺ کے ہم شکل ہیں۔ علی کے ہم شکل نہیں۔ یہ سن کر حضرت علی نہ رہے تھے۔ (صحیح البخاری حدیث 3750)

☆ صحیح بخاری ہی میں حضرت انس رضی اللہ عنہ سے روایت ہے۔ انہوں نے فرمایا لم یکن احد اشیہ بالنبی ﷺ من الحسن بن علی۔ ترجمہ: کوئی آدمی حسن بن علی سے زیادہ نبی ﷺ کا ہم شکل نہیں تھا۔ (صحیح البخاری حدیث 3752)

☆ حضرت مالک بن انس رضی اللہ عنہ سے روایت ہے۔ فرمایا کہ اولاد علی میں حسن سے زیادہ کوئی بھی رسول اللہ ﷺ کا ہم شکل نہ تھا۔ (متدرک حدیث 4784)

☆ حضرت ابو جیفہ رضی اللہ عنہ فرماتے ہیں: میں نے رسول اللہ ﷺ کو دیکھا ہے۔ حسن بن علی آپ کے ہم شکل تھے۔ (متدرک 3/184)

☆ صحیح بخاری میں حضرت ابو موسیٰ کی روایت حضرت حسن سے ہے کہ جب حضرت حسن بن علی حضرت معاویہ کے مقابلے میں پہاڑوں جیسا لشکر لے کر آئے تو عمرو بن العاص نے حضرت معاویہ سے کہا کہ میں اتنا بڑا لشکر دیکھ رہا ہوں کہ وہ آپ کے سارے لشکر کو فنا کر دے گا اور اسے بھاگنے کا موقع بھی نہ دے گا۔ یہ سن کر حضرت معاویہ نے کہا اگر یہ سارے لوگ اس میں مارے گئے تو پھر لوگوں کے امور کا ذمہ دار کون ہو گا؟ عورتوں کا کیا ہو گا؟ ان کے گھر بار کا کیا ہو گا؟ چنانچہ انہوں نے قریش کے دو آدمی، عبد الرحمن بن سمرہ اور عبد اللہ بن عامر بن گریز کو مصالحت کی پیش کش کے ساتھ بھیجا۔ یہ دونوں حضرت حسن کے

پاس پہنچے اور مختصری بات چیت کے بعد مصالحت کی پیش کش کی جسے امام حسن نے منظور کر لی اور فرمایا: میں نے ابو ہریرہ سے سنائے ہے فرماتے تھے کہ میں نے رسول اللہ ﷺ کو دیکھا آپ منبر پر تھے اور حسن بن علی آپ کے پہلو میں تھے۔ ایک بار لوگوں کی طرف دیکھتے اور ایک بار ان کی طرف دیکھتے تھے اور فرماتے تھے۔

ان ابني هذا سید ولعل الله ان يصلح به بین فئتين عظيمتين من المسلمين  
ترجمہ: میرا یہ بیٹا سید ہے۔ امید ہے کہ اللہ اس کے ذریعہ مسلمانوں کی دو بڑی جماعتوں  
کے درمیان صلح کرادے گا۔ (صحیح البخاری حدیث 2704)

☆ حضرت ابو بکر رضی اللہ عنہ سے روایت ہے کہ نبی اکرم ﷺ میں نماز پڑھاتے اور حسن آجائے تو یہ فرماتے: ان ابني هذا سید و هو ریحانتی من الدنیا — یہ میرا بیٹا سید ہے۔ دنیا میں یہ میرا پھول ہے۔ (فضائل الخلفاء الراشدین لابی نعیم حدیث 124)

☆ حضرت ام فضل رضی اللہ عنہا حضور ﷺ کے پاس آئیں اور کہنے لگیں اے اللہ کے نبی! میں نے خواب میں دیکھا ہے کہ آپ کے جسم کا ایک لکڑا میری گود میں گرا۔ آپ ﷺ نے فرمایا: بہت اچھا خواب تم نے دیکھا ہے۔ فاطمہ کو ایک لڑکا ہوگا جو تمہاری گود میں دیا جائے گا اور تم قشم (بن عباس) کے دودھ میں اس کو شریک کرو گی۔ چنانچہ حضرت حسن پیدا ہوئے اور حضرت ام فضل نے انہیں دودھ پلایا۔ (ایضاً 127)

☆ عبد اللہ بن عبید بن عمر نے کہا کہ حسن بن علی نے 25 حج پیدل کئے ہیں۔ حالاں کہ قافلہ میں دوسرے لوگ سواریوں پر سوار ہوتے تھے۔ (متدرک: حدیث 4788)

☆ حضرت سعید بن ابو سعید المقبری کا بیان ہے کہ ہم حضرت ابو ہریرہ رضی اللہ عنہ کے ساتھ تھے تو حسن بن علی بن ابی طالب ہمارے پاس آئے۔ انہوں نے ہمیں سلام کیا۔ ہم نے

سلام کا جواب دیا۔ حضرت ابو ہریرہ کو معلوم نہ ہو سکا تو ہم نے کہا: اے ابو ہریرہ! یہ حسن بن علی ہیں، انہوں نے ہمیں سلام کیا۔ یہ سن کر حضرت ابو ہریرہ بڑھ کر ان کے پاس پہنچ اور کہا: و علیک السلام یا سیدی۔ پھر کہا: میں نے رسول اللہ ﷺ کو یہ فرماتے ہوئے سنائے کہ ”آپ سید ہیں“ حاکم نے اسے صحیح الاسناد کہا اور ذہبی نے بھی صحیح کہا۔ (مستدرک: حدیث 4792)

☆ حضرت زیر رضی اللہ عنہ سے مروی ہے کہ رسول اللہ ﷺ نے حضرت حسن کو سینے سے لگایا پھر چومنے اور سو نگھنے لگے۔ یہ دیکھ کر ایک انصاری شخص نے کہا: میرا ایک لڑکا ہے جواب بالغ ہو چکا ہے، میں نے کبھی اسے نہیں چوما۔ رسول اللہ ﷺ نے فرمایا: اگر اللہ نے تیرے سینے سے رجم نکال دیا ہے تو اس میں میرا کیا تصور ہے؟ حاکم نے اسے شرط شیخین پر صحیح الاسناد کہا اور ذہبی نے بخاری و مسلم کی شرط پر کہا۔ (مستدرک 4793)

☆ حضرت عبداللہ بن عباس رضی اللہ عنہما سے روایت ہے کہ نبی ﷺ حسن بن علی کو اپنی گردان پہ بھائے ہوئے تشریف لارہے تھے۔ ایک شخص نے یہ دیکھ کر کہا: کتنی اچھی سواری ہے۔ رسول اللہ ﷺ نے فرمایا: اور سوار بھی تو بہت اچھا ہے۔ اس حدیث کو حاکم نے صحیح الاسناد کہا۔ (مستدرک: حدیث 4794)

☆ جبیر بن نفیر فرماتے ہیں کہ میں نے حسن بن علی سے کہا: لوگ کہتے ہیں کہ آپ خلافت کی خواہش رکھتے ہیں۔ حضرت امام حسن نے فرمایا: یہ بات غلط ہے۔ حق یہ ہے کہ پورے عرب کی کھوپڑیاں ہمارے اختیار میں ہیں۔ سارے عرب اُس سے جنگ کریں گے جس سے میں جنگ کروں گا۔ اُس سے صلح کریں گے جس سے میں صلح کروں گا۔ میں نے خلافت صرف اللہ کی رضا حاصل کرنے اور مسلمانوں کے خون کی حفاظت کرنے کے لئے چھوڑ دی ہے۔ حاکم نے اسے شرط صحیحین پر کہا اور ذہبی نے کہا کہ یہ بخاری و مسلم کی

شرط پر ہے۔ (مستدرک حدیث 4795)

☆ ابوالحواراء السعدی کہتے ہیں کہ میں نے حسن بن علی سے پوچھا: کیا آپ کو رسول اللہ ﷺ کی کوئی حدیث یاد ہے۔ کہا ہاں! مجھے یاد ہے کہ ایک بار (بچپن میں) میں نے صدقہ کی ایک کھجور اٹھا کر منہ میں ڈال لی تھی تو رسول اللہ ﷺ نے اس کو میرے منہ سے نکال کر کھدیا۔ ایک شخص نے کہا: بچہ اگر ایک کھجور کھا ہی لیتا تو کیا حرج تھا۔ آپ نے فرمایا: ہم (اہل بیت) صدقہ نہیں کھاتے۔ پھر آپ نے فرمایا! دع ما یربیک الی مالا یربیک - فان الصدق طمانیة و ان الكذب ريبة۔ شک چھوڑ ولیقین اختیار کرو۔ سچائی میں اطمینان ہے اور جھوٹ میں بے چینی ہے۔ پھر آپ ہمیں یہ دعا سکھاتے تھے: اللهم اهدنی فیمن هدیت و عافنی فیمن عافیت و تولنی فیمن تولیت و بارک لی فیما عطیت و قنی شرما قضیت انه لا یذل من والیت و ربما قال۔ تبارکت ربنا و تعالیٰ۔ (اے اللہ ہمیں اپنے ہدایت یافتہ بندوں میں شامل فرما، اپنی معافی والے بندوں میں داخل فرما، اپنے دوستوں میں شامل فرما۔ اپنی عطا کردہ نعمتوں میں برکتیں نازل فرما اور قضا کے شر سے محفوظ فرما۔ یقیناً جو تیرا دوست ہے وہ ذلیل نہیں ہو سکتا۔ کبھی یہ فرماتے: اے پروردگار تو با برکت ہے۔ بلند و برتر ہے) (مندرجہ 3/249)

### فضائل علی رضی اللہ عنہ پر امام حسن رضی اللہ عنہ کا بے مثال خطبه

حضرت علی رضی اللہ عنہ کی شہادت ہوئی تو دوسرے دن حضرت امام حسن رضی اللہ عنہ منبر پر کھڑے ہوئے۔ آپ کے سر پر سیاہ رنگ کا عمامة تھا۔ آپ نے سب سے پہلے اللہ کی حمد و ثنایاں کی پھر یہ بے مثال خطبہ دیا:

”اے لوگو! تم ایسے آدمی سے جدا ہو گئے جس کے مرتبے کونہ ماضی میں کوئی پہنچ سکا اور نہ آئندہ پہنچ سکے گا۔ رسول اللہ ﷺ ان کے ہاتھ پر جھنڈا دیتے تھے۔ پھر جب وہ دشمنوں سے

جنگ کرتے تو ان کے دامنے جبریل ہوتے اور ان کے بائیں میکائیل ہوتے۔ وہ واپس ہوتے تو فتح و نصرت کے ساتھ واپس ہوتے۔ اللہ نے انہیں اُسی رات کو وفات دی جس رات کو موئی علیہ السلام کے وصی (یوش بن نون علیہ السلام) کو وفات دی ہے۔ (بعض روایات کے مطابق 21 رمضان کی شب اور بعض روایت کے مطابق 27 رمضان کی شب ہے۔ ۱۲ مؤلف)۔ اُن کی روح اسی رات کو عالم بالا میں پہنچائی گئی جس رات کو عیسیٰ ابن مریم کو آسمان میں اٹھایا گیا ہے۔ وہ وہی رات ہے جس میں قرآن نازل ہوا ہے۔ بخدا نہ انہوں نے سونا چاندی چھوڑا ہے نہ ڈھیر سارے روپے پیسے۔ اُن کے گھر میں ان کا مال ساڑھے سات سورہم کے علاوہ کچھ بھی نہیں۔ یہ ساڑھے سات سو بھی انہوں نے امکلثوم کے لئے ایک خادم خریدنے کے لئے رکھے تھے۔ سن لو! جس نے مجھے پہچانا اس نے پہچانا۔ جس نے نہیں پہچانا وہ سن لے! میں حسن بن محمد عاصی اللہ ہوں۔ پھر یہ آیت تلاوت فرمائی! وَاتَّبَعَتْ مِلَةً أَبَائِي إِبْرَاهِيمَ وَإِسْحَاقَ وَيَعْقُوبَ۔ (حضرت یوسف علیہ السلام نے فرمایا: میں نے اپنے باپ دادا ابراہیم، اسحاق اور یعقوب کے دین کی پیروی کی ہے)۔ پھر کتاب اللہ کے مطابق یہ فرمانے لگے میں ابن البشیر ہوں۔ میں ابن النذیر ہوں۔ میں ابن النبی ہوں۔ میں اللہ کے اذن سے داعی الی اللہ کا بیٹا ہوں۔ میں سراج منیر کا بیٹا ہوں۔ میں اس کا بیٹا ہوں جس کو رحمۃ للعلائیں بنا کر بھیجا گیا ہے۔ میں اس اہل بیت میں سے ہوں جس سے اللہ نے ناپاکی کو دور فرمایا دیا ہے اور اسے خوب خوب پاک کر دیا ہے۔ میں اس اہل بیت میں سے ہوں جس کی محبت و مودت کو اللہ تعالیٰ نے لوگوں پر فرض قرار دیا ہے۔ اللہ تعالیٰ نے محمد مصطفیٰ صَلَّی اللہُ عَلَیْہِ وَاٰلِہٖ وَسَلَّمَ پر جو قرآن نازل کیا ہے اس میں اس کا ارشاد ہے: قُلْ لَا اَسْئَلُكُمْ عَلَيْهِ اَجْرًاٌ الْمَوْدَةُ فِي الْقُرْبَىٰ وَمَنْ يَقْتَرِفْ حَسَنَةً نَزِدُهُ فِيهَا حُسْنًا۔ (الشوری ۲۳) اے نبی آپ فرماد تھے اس تبلیغ دین پر میں تم سے کچھ اجر نہیں مانگتا بس یہی

مانگتا ہوں کہ تم میرے قرابت داروں سے محبت کرو۔ اور جو شخص نیکی کرے گا ہم اس کے لئے اس نیکی کے حسنِ ثواب میں اضافہ کر دیں گے۔ سن لو! یہاں نیکی کرنے کا معنی ہے ہم اہل بیت سے محبت کرنا۔ (المجمع الاوسط 2/336)

## تملت بالذیر



## مأخذ و مراجع

كتاب	صنف	وفات	طبع	سن
القرآن الكريم	-	-	-	-
الاستيعاب في معرفة الصحابة	ابن عبد البر	۱۹۹۲ء	دار الجبل، بيروت	۲۳۶ھ
الاصابه في تمييز الصحابة	علي بن جعفر عقلاني	۱۹۳۲ء	دار الجبل، بيروت	۸۵۲ھ
الانتقاء	يوسف بن عبد الله القرطبي	۱۹۸۳ء	دار الكتب العلمية، بيروت	۲۶۳ھ
الادب المفرد	محمد بن اسحاق بخاري	۱۹۸۹ء	موسسة الكتب الفقيرية	۲۵۶ھ
الاحاديث المختارة	ضياء الدين المقدسي	۲۰۰۰ء	دار خضر، بيروت	۲۲۳ھ
ارواء الغليل	ناصر الدين البانى	۱۹۸۵ء	المكتب الإسلامي	۱۳۲۰ھ
اكمال الامال لابن نقطه	محمد بن عبدالغنى ابن بخارى	۱۹۳۰ء	جامعة ام القرى، مكة	۲۲۹ھ
إنباه الرواة على إنباء النجاة	جمال الدين القطفى	۱۹۲۳ء	المكتبة العصرية، بيروت	۲۳۶ھ
اسد الغابه	علي بن محمد ابن الاشیر	۲۰۰۳ء	دار الكتب العلمية، بيروت	۲۳۰ھ
امير المؤمنين الحسن بن علي	علي محمد صلابي	۱۹۸۲ء	دار التوزيع والنشر	ـ
البدایہ والنہایہ	اسحاق بن عمر شیرذمشقی	۱۹۸۰ء	دار المکتب	۷۴۷ھ
تهذیب التهذیب	ابن حجر عقلاني	۱۹۹۵ء	دار المکتب	۸۵۲ھ
تاریخ یعقوبی	احمد بن ابی یعقوب عباسی	۱۹۸۰ء	دار صادر، بيروت	ـ
تاریخ انجیس فی احوال نفس.....	حسین بن محمد دیارالکبری	۱۹۸۰ء	دار صادر، بيروت	۹۶۶ھ
تاریخ دمشق	علی بن حسین ابن عساکر	۱۹۹۵ء	دار المکتب	۷۵۵ھ
تاریخ ابن معین	یحییٰ بن معین بغدادی	۱۹۰۰ء	دار المامون للتراث، دمشق	۲۳۳ھ
تاریخ اربل	مبارک بن احمد المستوفی	۱۹۸۰ء	ادارة الشفاف والاعلام، عراق	۷۴۳ھ
تاریخ بغداد	احمد بن علی الخطیب بغدادی	۱۹۸۰ء	دار الكتب العلمية، بيروت	ـ
التاریخ الكبير	محمد بن اسحاق بخاری	۱۹۸۰ء	دائرة المعارف العثمانی، حیدر آباد	۲۵۶ھ
التاریخ الكبير	احمد بن ابی خیثہ	۲۰۰۲ء	الفاروق الخدیشہ، قاهرہ	۳۷۹
تاریخ اخلافاء	جلال الدین سیوطی	۲۰۰۳ء	مکتبہ نزار مصطفیٰ الباز	۹۱۱ھ
تاریخ ابن خلدون	عبد الرحمن بن محمد خلدون	۱۹۸۸ء	دار المکتب، بيروت	۸۰۸ھ

١٩٨٠ء	٢٧٣٢ھ موسسه الرسالہ، بیروت	جمال الدین مزرا	تهذیب الکمال
	٨٥٢ھ موقع الدرر السیمی	علی بن حجر عسقلانی	تفہیب التہذیب
١٩٨٢ء	داراللعلو، ریاض	سلمان بن خلف الباجی	التعدیل والتحرج
	١٣٥٣ھ دارالكتب العلمیہ، بیروت	عبد الرحمن مبارک پوری	تحقیق الاحوزی
١٩٩٣ء	موسسه الریان، بیروت	ابراهیم ابوالوفا الحنفی	اتسیعین لاساء المدین
	٨٢٦ھ مکتبۃ الرشید الریاض	احمد بن عبد الرحمن العرائی	تحقیق اقصیل فی ذکر رواۃ المرائل
	٣١٠ھ مطبعة المدنی، قاهرہ	محمد بن جریر طبری	تهذیب الآثار مندلی
١٩٩٨ء	٢٧٣٨ھ دارالكتب العلمیہ، بیروت	شمس الدین ذہبی	تذکرة الحفاظ
١٩٩٣ء	٩٠٢ھ الکتب العلمیہ، بیروت	محمد بن عبد الرحمن سخاوی	تحقیق المطیفة
١٩٨٣ء	٣٥٣ھ دارالباز، مکتبۃ المکرّمہ	محمد بن حبان	الثقات
١٩٥٢ء	٣٢٧ھ دارالحیاء للتراث العریبی، بیروت	ابن ابی حاتم رازی	الجرح والتدعیل
١٣٠٥ھ	٣٣٠ھ دارالكتب العریبی، بیروت	ابو نعیم اصفهانی	حلیۃ الاولیاء
١٣٠٧ھ	٣١٠ الدارالاسفیفیہ، کویت	محمد بن رازی	الذریۃ الطاہرہ
	١٢٣٢ھ	یاسین الخطیب الموصلی	الروضۃ الشجاعیۃ فی معرفۃ .....
٢٠٠٦ء	٢٧٣٣ھ دارالحدیث، قاهرہ	شمس الدین ذہبی	سیر اعلام النبلاء
١٩٩٢ء	١٣٢٠ھ دارالمعارف، ریاض	ناصر الدین البانی	سلسلة الاحادیث الصعیفة
١٩٩٣ء	٩٩٢ھ دارالكتب العلمیہ، بیروت	محمد بن یوسف صالحی	سلیل الہدی والرشاد
١٩٨٨ء	٣٥٣ھ موسسه الرسالہ، بیروت	محمد بن حبان	صحیح ابن حبان
١٣٢٢ھ	٢٥٦ھ دارطرق النجاة	محمد بن اسماعیل بخاری	صحیح البخاری
١٩٩٣ء	٢٣٠ھ مکتبۃ الصدقیق، طائف	ابن سعد بصیری	الطبقات الکبریٰ
	٨٥٥ھ دارالحیاء للتراث العریبی، بیروت	بدر الدین عینی	عمدة القاری
١٩٨٣ء	٢٣١ھ موسسه الرسالہ، بیروت	احمد بن حنبل	فضائل الصحابة
١٩٩٣ء	٣٣٠ھ دارالبخاری، مدینہ	ابو نعیم اصفهانی	فضائل اخلاف الراشدین
١٩٩٢ء	٧٨٢ھ دارالقبلۃ الاسلامیہ	شمس الدین ذہبی	الکافش
١٩٩٣ء	٢٣٠ھ دارالكتب العریبی، بیروت	علی بن محمد ابن اثیر	الکامل فی التاریخ
١٩٨٣ء	٢٦١ھ جامعۃ القشیری	مسلم بن حجاج القشیری	الکنی والاماں

لسان المیزان	ابن حجر عسقلانی	۱۹۸۶ء	موسسه علمی، بیروت
مصنف عبد الرزاق	عبد الرزاق صناعی	۱۳۰۳ھ	مجلس علمی، پند
متدرک	محمد حاکم نیشاپوری	۱۹۹۰ء	دارالكتب العلمیہ، بیروت
موسوعۃ قول امام احمد	امام احمد بن حنبل	۱۹۹۷ء	علم کتب بیروت
معانی الاخیر فی شرح رجال.....	بدر الدین عینی	۲۰۰۲ء	دارالكتب العلمیہ بیروت
منڈابویلی الموصی	ابویعلیٰ احمد الموصی	۱۹۸۳ء	دارالمامون للتراث
منڈاحمد بن حنبل	امام احمد بن حنبل	۲۰۰۱ء	موسسه الرسالہ
المُنْظَمُ فِي الْمُلْكِ وَالْأَمْ	عبد الرحمن بن علی جوزی	۱۹۹۲ء	دارالكتب العلمیہ، بیروت
میرزان الاعتدال	شمس الدین ذہبی	۱۹۲۳ء	دارالمعرفہ، بیروت
المغافنی فی الفضفاء	ابن قدامة حنبلی	۱۹۴۸ء	مکتبۃ القاہرہ
الحن	محمد بن احمد افریقی	۱۳۰۳ھ	دارالعلوم الیاض
مشیخۃ النسلی	ابو عبد الرحمن خراسانی	۱۳۲۳ھ	دار عالم الفوائد
مجموع الزوابد	ابو الحسن ایوبی	۱۹۹۳ء	مکتبۃ القدسی
مختصر تاریخ دمشق	محمد بن منظور افریقی	۱۹۸۳ء	دار انگلکر، دمشق
المعجم الاوسط	سليمان بن احمد طبرانی	۱۳۶۰ھ	دارالحرمین، قاہرہ